

**അടിയന്തരപ്രമേയം**

കെട്ടിട നിർമ്മാണത്തിന് എൻ.ഒ.സി.

മി. സ്പീക്കർ: ഇടുക്കി ജില്ലയിലെ മൂന്നാർ പ്രദേശത്തിനുപുറമേ ചിന്നക്കനാൽ, ശാന്തൻപാറ തുടങ്ങിയ എട്ടു വില്ലേജുകളിൽകൂടി പാവപ്പെട്ട കർഷകരുടെ ഗൃഹ നിർമ്മാണത്തിന് എൻ.ഒ.സി. നൽകുന്നതിനുള്ള അധികാരം അതതു വില്ലേജ് ഓഫീസർക്ക് നൽകി ഉത്തരവായെങ്കിലും ഇതുസംബന്ധിച്ച ഭൂരിഭാഗം രേഖകളും വിവിധ സർക്കാർ ഓഫീസുകളിലാണെന്നും വില്ലേജ് ഓഫീസുകളിൽ മതിയായ രേഖകളില്ലെന്നും പറഞ്ഞ് വില്ലേജ് ഓഫീസർമാർ എൻ.ഒ.സി. നൽകാത്തതുമൂലം മലയോര കർഷകരുടെ ജീവിതത്തെയും ഭാവിതെയും സാരമായി ബാധിക്കുന്നതും കടുത്ത ആശങ്കയുളവാക്കുന്നതുമായി പറയപ്പെടുന്ന സ്ഥിതിവിശേഷം സഭാനടപടികൾ നിർത്തിവച്ച് ചർച്ച ചെയ്യണമെന്നാവശ്യപ്പെട്ട് സർവ്വശ്രീ കെ. എം. മാണി, തിരുവഞ്ചൂർ രാധാകൃഷ്ണൻ, വി. കെ. ഇബ്രാഹിംകുഞ്ഞ്, അനൂപ് ജേക്കബ് എന്നീ ബഹുമാനപ്പെട്ട അംഗങ്ങൾ റൂൾ 50 പ്രകാരം നോട്ടീസ് നൽകിയിട്ടുണ്ട്.

റവന്യൂവും ഭവനനിർമ്മാണവും വകുപ്പുമന്ത്രി (ശ്രീ. ഇ. ചന്ദ്രശേഖരൻ): സർ,

ബഹുമാനപ്പെട്ട കേരള ഹൈക്കോടതിയുടെ 21-01-2010-ലെ

ഇടക്കാലവിധിയുടെ അടിസ്ഥാനത്തിലാണ് ഈ പറഞ്ഞ സ്ഥലങ്ങളിൽ കെട്ടിട നിർമ്മാണത്തിനാവശ്യമായ എൻ.ഒ.സി. റവന്യൂ വകുപ്പിൽ നിന്ന് നൽകണമെന്ന് നിർദ്ദേശിച്ചുകൊണ്ട് ഉത്തരവുണ്ടായത്. മൂന്നാർ പ്രദേശത്ത് ഏത് നിർമ്മാണ പ്രവർത്തനങ്ങൾ നടത്തണമെങ്കിലും നോ ഒബ്ജക്ഷൻ സർട്ടിഫിക്കറ്റ് നിർബന്ധമാക്കി ഉത്തരവ് പുറപ്പെടുവിച്ചിട്ടുണ്ട്. മൂന്നാറിൽ എൻ.ഒ.സി. ഇല്ലാതെ നിർമ്മാണ പ്രവർത്തനം നടക്കുന്നില്ലെന്ന് റവന്യൂ, തദ്ദേശസ്വയംഭരണം, പോലീസ്, ഫോറസ്റ്റ് എന്നീ വകുപ്പുകൾ ഉറപ്പുവരുത്തണമെന്നാണ് വിധിയിൽ നിർദ്ദേശിച്ചത്. മൂന്നാർ സ്പെഷ്യൽ ട്രൈബ്യൂണലിന്റെ അധികാരപരിധിയിൽ വരുന്ന ചിന്നക്കനാൽ, കണ്ണൻദേവൻ ഹിൽസ്, ശാന്തൻപാറ, വെള്ളത്തുവൽ, ആനവിലാസം, പള്ളിവാസൽ, ആനവിരട്ടി, ബൈസൻവാലി എന്നീ എട്ട് വില്ലേജുകളാണ് മൂന്നാർ പ്രദേശം എന്നുകണക്കാക്കി നിർമ്മാണ പ്രവർത്തനം നടത്താൻ റവന്യൂ വകുപ്പിന്റെ എൻ.ഒ.സി. വേണമെന്ന് നിർബന്ധമാക്കിയിട്ടുള്ളത്. താമസിക്കുന്നതിനായി സ്വന്തം വീടുകൾ നിർമ്മിക്കുന്നതിന് എൻ.ഒ.സി.-ക്കുള്ള അപേക്ഷകൾ പരിഗണിക്കുന്നതിനും അവയ്ക്ക് എൻ.ഒ.സി. നൽകാനും ദേവികുളം സബ്കളക്ടറെ ചുമതലപ്പെടുത്തിയിരുന്നതാണ്. ആയതിന്റെ

അടിസ്ഥാനത്തിൽ എൻ.ഒ.സി. അനുവദിച്ചു വന്നിരുന്നതുമാണ്. ഭൂമിയുടെ പട്ടയം, പട്ടയത്തിന്റെ നിജസ്ഥിതി, പ്രസ്തുത ഭൂമിയിൽ അപ്രകാരമുള്ള നിർമ്മാണം അനുവദനീയമാണോ എന്നീ സംഗതികൾ പരിശോധിച്ചാണ് അപേക്ഷകളിൽ തീർപ്പ് കൽപ്പിച്ചുവരുന്നത്. എന്നാൽ ഇത് വളരെ ദൂരെയുള്ള വില്ലേജുകളിലെ താമസക്കാർക്ക് ബുദ്ധിമുട്ടുണ്ടാക്കുന്നതായും ആയത് എൻ.ഒ.സി. ലഭിക്കുന്നതിന് കാലതാമസമുണ്ടാക്കുന്നതായും ഇടുക്കി ജില്ലയിൽ നിന്നുള്ള ജനപ്രതിനിധികൾ ഉൾപ്പെടെയുള്ളവർ സർക്കാരിന്റെ ശ്രദ്ധയിൽപ്പെടുത്തി. അതോടൊപ്പം വിവിധ സംഘടനകളും ഈ ആവശ്യം ഉന്നയിക്കുകയുണ്ടായി. ഇക്കാര്യം ചർച്ച ചെയ്യുന്നതിനായി ബഹുമാനപ്പെട്ട റവന്യൂ വകുപ്പുമന്ത്രിയുടെയും വനം വകുപ്പുമന്ത്രിയുടെയും സംയുക്തയോഗം 24-04-2018-ൽ ചേരുകയുണ്ടായി. പ്രസ്തുത യോഗത്തിലെ തീരുമാനങ്ങളുടെ അടിസ്ഥാനത്തിൽ മൂന്നാർ മേഖലയിലെ ജനങ്ങൾക്കുണ്ടാകുന്ന ബുദ്ധിമുട്ടുകൾ പരിഗണിച്ച് ഈ എട്ട് വില്ലേജുകളിലെ സ്വന്തം ഗൃഹനിർമ്മാണ പ്രവർത്തനങ്ങൾക്ക് നിലവിലുള്ള നിയമങ്ങളുടെ അടിസ്ഥാനത്തിൽ എൻ.ഒ.സി. അനുവദിക്കുന്നതിന് അതാത് വില്ലേജ് ഓഫീസർമാരെ ചുമതലപ്പെടുത്തിക്കൊണ്ടുള്ള നിർദ്ദേശമാണ് 26-05-2018-ൽ നൽകിയത്. ഈ ഉത്തരവ് ബന്ധപ്പെട്ട എല്ലാ ഓഫീസിലേയ്ക്കും

കൈമാറിയിട്ടുള്ളതും ആയതനുസരിച്ച് നടപടികൾ സ്വീകരിച്ചുവരുന്നതുമാണ്. അവിടുത്തെ കർഷകരായ ജനങ്ങളുടെ താൽപ്പര്യവും ആ പ്രദേശത്തെ ജനപ്രതിനിധികൾ ഉൾപ്പെടെയുള്ളവരുടെയും വിവിധ സംഘടനകളുടെയും ആവശ്യങ്ങളും പരിഗണിച്ച് വലിയ ആലോചനകൾക്ക് ശേഷമാണ് ഇത്തരമൊരു നിർദ്ദേശം നൽകിയത്. എന്നാൽ ബഹുമാനപ്പെട്ട എം.എൽ.എ. ഇപ്പോൾ ആവശ്യപ്പെട്ടിരിക്കുന്നത് വില്ലേജ് ഓഫീസർമാർക്കുകൂടി എൻ.ഒ.സി. നൽകുന്നതിന് അധികാരം നൽകിക്കൊണ്ട് പുറപ്പെടുവിച്ച 26-05-2018-ലെ ഉത്തരവ് റദ്ദാക്കണമെന്നാണ്. അങ്ങനെ റദ്ദാക്കുന്നത് കർഷകർക്ക് ഗുണകരമായിരിക്കുമോ എന്നത് സംശയമുണ്ട്. ഇടുക്കി ജില്ലയിൽ നിന്നുള്ള കർഷകരുടെയും ജനപ്രതിനിധികളുടെയും ഉൾപ്പെടെ നിരന്തരമായ ആവശ്യം പരിഗണിച്ചുകൊണ്ടാണ് റവന്യൂ അതോറിറ്റിയുടെ എൻ.ഒ.സി. ലഭിക്കണമെന്ന വ്യവസ്ഥ നിലനിൽക്കുമ്പോൾ, വില്ലേജ് ഓഫീസർ കൊടുത്താലും മതിയെന്ന രീതിയിലുള്ള നിർദ്ദേശം നൽകിയത്. വാണിജ്യാവശ്യങ്ങൾക്കുള്ള കെട്ടിട നിർമ്മാണത്തിനുള്ള അപേക്ഷകളിൽ നിരസിക്കേണ്ടവ ദേവികുളം സബ്കളക്ടറുടെ ഓഫീസിൽത്തന്നെ തീർപ്പാക്കണമെന്നും അനുവദിച്ച് ശിപാർശ ചെയ്യപ്പെടുന്നവ ജില്ലാ കളക്ടർക്ക് റിപ്പോർട്ട് ചെയ്യേണ്ടതാണെന്നും

നിർദ്ദേശം നൽകിയിട്ടുണ്ട്. പട്ടയവ്യവസ്ഥകളിൽ പരാമർശിച്ചിട്ടില്ലാത്തതോ വാണിജ്യാവശ്യങ്ങൾക്കോ വേണ്ടിയുള്ള നിർമ്മാണങ്ങൾക്ക് എൻ.ഒ.സി. നൽകുന്നതിന് നിലവിൽ വ്യവസ്ഥയില്ല. വാണിജ്യപരമായ കെട്ടിട നിർമ്മാണങ്ങൾക്ക് എൻ.ഒ.സി. നൽകുന്നത് സംബന്ധിച്ച് നയപരമായ തീരുമാനമെടുക്കുന്ന വിഷയം റവന്യൂ വകുപ്പിലെ 17724/A2/2017 നമ്പർ ഫയലിൽ പരിശോധിച്ചുവരികയാണ്. ആയതിനാൽ ഇക്കാര്യം സംബന്ധിച്ച് വിവിധ സന്ദർഭങ്ങളിലായി ചർച്ച നടത്തിയിരുന്നു. ആദ്യഘട്ടത്തിൽ, ഇടുക്കി ജില്ലയിലെ ജനങ്ങളുടെയും കൃഷിക്കാരുടെയും ഇതുമായി ബന്ധപ്പെട്ട പ്രശ്നങ്ങൾ ചർച്ച ചെയ്യാൻ ബഹുമാനപ്പെട്ട മുഖ്യമന്ത്രിയുടെ സാന്നിധ്യത്തിൽതന്നെ യോഗമുണ്ടായിരുന്നു. തുടർന്ന് വനം-റവന്യൂ വകുപ്പുമന്ത്രിമാർ സംയുക്തമായി പങ്കെടുത്തുകൊണ്ട് വിളിച്ചുചേർത്ത യോഗത്തിലും ചർച്ച ചെയ്യുകയുണ്ടായി. അവിടത്തെ ജനപ്രതിനിധികളെല്ലാം യോഗത്തിൽ പങ്കെടുത്തിരുന്നു. അവരുടെയെല്ലാം ആവശ്യത്തെ പരിഗണിച്ചുകൊണ്ടെടുത്ത ഈ തീരുമാനം, 26-05-2018-ന്റെ സർക്കുലർ അല്ലെങ്കിൽ നിർദ്ദേശം അവിടെയുള്ള കൃഷിക്കാർക്കും സാധാരണക്കാർക്കും ഗുണംചെയ്യുന്നതാണെന്ന ധാരണയാണ് സർക്കാരിനെ സംബന്ധിച്ചുള്ളത്. അതിന്റെ അടിസ്ഥാനത്തിലാണ്

അക്കാര്യങ്ങൾ ചെയ്തിട്ടുള്ളത്. അതുകൊണ്ട് ഈ വിഷയം സഭ നിർത്തിവെച്ച് ചർച്ച ചെയ്യേണ്ട കാര്യമില്ല.

ശ്രീ. കെ. എം. മാണി: സർ, വില്ലേജ് ഓഫീസർക്ക് അധികാരം നൽകിയിട്ടുള്ളത് സദുദ്ദേശത്തോടെയാണെങ്കിലും അനുവാദം കിട്ടുന്നില്ല. അനുമതിക്കുവേണ്ടിയുള്ള അപേക്ഷകൾ കെട്ടിക്കിടക്കുകയാണ്. ഇതാണ് ഇന്നത്തെ പശ്ചാത്തലം. ജില്ലാ കളക്ടർ ഇറക്കിയ ഉത്തരവിൽ, നിരോധന ഉത്തരവുകൾ പിൻവലിക്കണമെന്നും കാർഷിക പ്രശ്നങ്ങൾ പരിഹരിക്കണമെന്നും ആവശ്യപ്പെട്ടുകൊണ്ട് ഇടുക്കി ജില്ലയിലെ പ്രധാനപ്പെട്ട കേന്ദ്രങ്ങളിൽ ഇന്ന് ഹർത്താൽ ആചരിക്കുകയാണ്. വിഷയത്തിന്റെ പ്രാധാന്യം ബഹുമാനപ്പെട്ട മന്ത്രിക്ക് മനസ്സിലായിക്കൊണ്ടിരിക്കാമെന്ന് വിചാരിക്കുന്നു. ഇടുക്കി ജില്ലയിലെ മൂന്നാർ വില്ലേജിൽ റവന്യൂ വകുപ്പിന്റെ എൻ.ഒ.സി. ഇല്ലാതെയും തദ്ദേശസ്വയംഭരണ വകുപ്പിന്റെ അനുമതിയില്ലാതെയും ഒരു നിർമ്മാണ പ്രവർത്തനവും നടത്തുകയില്ലെന്ന് റവന്യൂ, തദ്ദേശസ്വയംഭരണം, പോലീസ്, വനംവകുപ്പുകളുടെ മേധാവികൾ ഉറപ്പുവരുത്തണമെന്നാണ് ഹൈക്കോടതി ഡിവിഷൻ ബഞ്ചിന്റെ ഉത്തരവ്, ബഹുമാനപ്പെട്ട മന്ത്രി പറഞ്ഞതുപോലെ, 21.01.2012-ലും അതുപോലെ 2009-ലെ രണ്ട് റിട്ട്

പെറ്റീഷനിലും ഉത്തരവുണ്ടായി. ഈ ഉത്തരവു നിലനിൽക്കെ, ഇടുക്കി ജില്ലയിൽ പട്ടയം ലഭിക്കാത്ത അപേക്ഷകർക്ക് വീടു വയ്ക്കുന്നതിനുമത്രം 06-01-2015-ലെ ഉത്തരവു പ്രകാരം കഴിഞ്ഞ യു.ഡി.എഫ് സർക്കാർ അനുവാദം നൽകുകയുണ്ടായി. എന്നാൽ എൽ.ഡി.എഫ് ഗവൺമെന്റ് അധികാരത്തിൽ വന്നപ്പോൾ 09-06-2016-ൽ സർക്കുലർ ഉത്തരവ് ഇറക്കുകയും, പ്രസ്തുത ഉത്തരവിൻപ്രകാരം മൂന്നാർ പ്രദേശത്തെയും ചിന്നക്കനാൽ, കണ്ണൻദേവൻ ഹിൽസ്, ശാന്തൻപാറ, വെള്ളത്തൂവൽ, ആനവിലാസം, പള്ളിവാസൽ, ആനവിരട്ടി, ബൈസൻവാലി വില്ലേജുകളിലെ സ്വന്തം ഗൃഹനിർമ്മാണത്തിന് എൻ.ഒ.സി. ആവശ്യമാണെന്നും, അത് നൽകാനുള്ള അധികാരം ആർ.ഡി.ഒ.യ്ക്ക് നൽകുകയുണ്ടായി. ഇവിടെയാണ് ബുദ്ധിമുട്ട് വന്നിരിക്കുന്നത്. മൂന്നാർ മേഖലയിലെ നിർമ്മാണ പ്രവർത്തനങ്ങൾക്ക് മാത്രം എൻ.ഒ.സി. ആവശ്യമാണെന്നാണ് ബഹുമാനപ്പെട്ട ഹൈക്കോടതി പറഞ്ഞിട്ടുള്ളത്. അതു കേട്ടപ്പോൾ 'രാജാവിനെക്കാൾ വലിയ രാജഭക്തി' എന്നുള്ള നിലയിൽ, ജില്ലാ കളക്ടർ 50 കി.മീ. അകലെയുള്ള വില്ലേജുകളെപ്പോലും ഉൾപ്പെടുത്തി സർക്കുലർ പുറപ്പെടുവിച്ച നടപടി ക്ലേശകരമാണ്. 26-05-2018 -ലെ ഉത്തരവിൻ പ്രകാരം വില്ലേജ് ആഫീസർക്ക് അനുമതി നൽകിയത് അതിന്റെ

അടിസ്ഥാനത്തിലാണെന്ന് പറയുന്നു. പ്രസ്തുത വില്ലേജുകൾ മൂന്നാർ സ്പെഷ്യൽ ട്രൈബ്യൂണൽ ആക്ടിന്റെ പരിധിയിൽ വരുന്നതാണ്. നിലവിലുള്ള കേസുകൾ വേഗത്തിൽ തീർപ്പാക്കുന്നതിനാണ് മൂന്നാറിൽ സ്പെഷ്യൽ ട്രൈബ്യൂണലിനെ സ്ഥാപിച്ചത്. എന്നാൽ ടി വില്ലേജുകളിലെ പട്ടയ ഭൂമിയുടെ ഉടമസ്ഥർ മരിക്കുമ്പോൾ അവകാശികൾ ഉണ്ടാക്കുന്ന ഭാഗപത്രം, ധനനിശ്ചയം, ദാനാധാരം എന്നിവപോലും പോക്കുവരവു ചെയ്തുകൊടുക്കുന്നതിനുള്ള അനുമതിക്കായി റവന്യൂ വകുപ്പ് ട്രൈബ്യൂണലിലേയ്ക്കാണ് അയയ്ക്കുന്നത്. ട്രൈബ്യൂണലിൽ നിന്നും ഉത്തരവ് ലഭിക്കാനുള്ള കാലതാമസത്തിന്റെ ഫലമായി അവർക്ക് കൃത്യസമയത്ത് പോക്കുവരവ് ചെയ്ത് മ്യൂട്ടേഷൻ രജിസ്റ്റർ ചെയ്ത് പട്ടയം കിട്ടാൻ സാധിക്കുന്നില്ല എന്നുള്ളതാണ് ബുദ്ധിമുട്ട്. മാധവ് ഗാഡ്ഗിലിനെ തുടർന്നുവന്ന കസ്തുരിരംഗൻ റിപ്പോർട്ടിലെ അപാകതകൾ യു.ഡി.എഫ്. സർക്കാർ ഡോ. ഉമ്മൻ വി. ഉമ്മൻ കമ്മീഷനെ നിയോഗിച്ച് തിരുത്തി പരിശോധനകൾ നടത്തി കുറവുകൾ കണ്ടെത്തി പരിഹരിച്ച് പ്രസിദ്ധീകരിച്ച് റിപ്പോർട്ട് കേന്ദ്ര ഗവൺമെന്റിന് അയയ്ക്കുകയും ചെയ്തു. കേന്ദ്ര സർക്കാർ അതിന് തത്വത്തിൽ അനുമതി നൽകുകയുണ്ടായി. പക്ഷെ മാറ്റം വരുത്തിയ കരട് വിജ്ഞാപനത്തിന്റെ കാലാവധി 2018 ആഗസ്റ്റ് 21-ാം തീയതി



അവസാനിക്കുകയാണ്. അതിനുമുമ്പ് അന്തിമ വിജ്ഞാപനം പുറപ്പെടുവിക്കേണ്ടതുണ്ട്. അതിനുവേണ്ട നടപടികൾ കൈക്കൊള്ളുന്നതിനോ, കേന്ദ്രത്തിൽ സമ്മർദ്ദം ചെലുത്തുന്നതിനോ എൽ.ഡി.എഫ്. സർക്കാർ കാര്യമായ നടപടികൾ എടുത്തിട്ടില്ലെന്നുള്ളത് സങ്കടകരമായ ഒരു കാര്യമാണ്. വൻകിടക്കാർ അനധികൃതമായി നിർമ്മിച്ച ഇടുക്കിയിലെ കെട്ടിടങ്ങൾ റെഗുലറൈസ് ചെയ്ത് കൊടുത്തിട്ടുണ്ട്. അതേസമയം പാവപ്പെട്ട കർഷകർക്ക് വീടുവയ്ക്കുന്നതിന് എൻ.ഒ.സി.-യ്ക്കായി സമർപ്പിക്കുന്ന അപേക്ഷകൾ സാങ്കേതിക കാരണങ്ങളാൽ റവന്യൂ ഓഫീസുകളിൽ കെട്ടിക്കിടക്കുകയാണ്. വില്ലേജ് ഓഫീസുകളിൽ അപേക്ഷകൾ കൊടുത്താലും, ഓരോ രേഖകൾ ആവശ്യപ്പെട്ടുകൊണ്ട് ഉത്തരവിനായി വീണ്ടും മേൽഘടകത്തിലേക്ക് അയയ്ക്കുന്നു. എല്ലാ രേഖകളും ശരിയായി വരുമ്പോൾ വീണ്ടും ഒരു ഒബ്ജക്ഷൻ, ഇത് കസ്റ്ററിംഗ് റിപ്പോർട്ടിൽ പ്രതിപാദിക്കുന്ന പരിസ്ഥിതിലോല പ്രദേശമാണെന്നും അതിന്റെ അന്തിമ വിജ്ഞാപനം വന്നിട്ടില്ലാത്ത പശ്ചാത്തലത്തിൽ എൻ.ഒ.സി. നൽകാൻ കഴിയുകയില്ലെന്നാണ് പലപ്പോഴും ഉത്തരവ് ലഭിക്കുന്നത്. മലയോര കൃഷിക്കാരെ സംബന്ധിച്ചിടത്തോളം അവർക്ക് സ്വന്തം സ്ഥലത്ത് വീടുവയ്ക്കുന്നതിനുള്ള അവകാശം പോലും

നഷ്ടപ്പെട്ടുകൊണ്ടിരിക്കുകയാണ്. ഈ രംഗത്തുനിലനിൽക്കുന്ന ആവശ്യമില്ലാത്ത നിയന്ത്രണങ്ങൾ എടുത്തുകളയണമെന്നാണ് ഞാൻ ആവശ്യപ്പെടുന്നത്.

കാർഷിക മേഖല ആകെ തകർച്ചയിലാണ്. കാർഷിക ഉല്പന്നങ്ങൾക്കൊന്നും വിലയില്ല. ഒരു കിലോഗ്രാം റബ്ബർ ഉല്പാദിപ്പിക്കാൻ 172/- രൂപയാണ് ചെലവ് വരുന്നത്. എന്നാൽ ഒരു കിലോഗ്രാമിന് 120/- രൂപയാണ് ലഭിക്കുന്നത്. ഈ രീതിയിൽ തുടർന്നാൽ റബ്ബർകൃഷി ഉപേക്ഷിച്ചുപോകേണ്ട ഗതികേടുണ്ടാകും. ഉല്പാദനച്ചെലവിന്റെ 180 ശതമാനമെങ്കിലും കർഷകർക്ക് വരുമാനം ലഭിക്കുമെന്ന് ഉറപ്പുവരുത്തുമെന്നാണ് ഈ വർഷത്തെ ബഡ്ജറ്റിൽ കേന്ദ്ര ധനകാര്യമന്ത്രി പറഞ്ഞത്. അങ്ങനെയൊന്നെങ്കിൽ റബ്ബറിന് ന്യായവിലയായി ഒരുകിലോ ഗ്രാമിന് 258/- രൂപ കിട്ടണം. എന്നാൽ 120/- രൂപ മാത്രമാണ് ഇപ്പോഴും കിട്ടുന്നത്. കർഷകർക്ക് അവരുടെ ഭൂമിയിൽ ലാഭകരമായ ഏത് കൃഷിയും ചെയ്യാൻ അവകാശമുണ്ട്. ഇന്നു കൃഷി ചെയ്യരുതെന്ന് പറയാൻ പാടില്ല. അത് തെറ്റാണ്. ലാഭകരമായ ഏത് കൃഷിയും ചെയ്യാനുള്ള അധികാരവും അവകാശവും കർഷകന് അനുവദിച്ചുകൊടുക്കണം. The Kerala Land Assignment Rules, 1964-ൽ ആവശ്യമായ ഭേദഗതി വരുത്തുന്നതിനും ഗവൺമെന്റ്

തയ്യാറാകണമെന്ന് ഞാൻ അഭ്യർത്ഥിക്കുകയാണ്. പട്ടയ ഭൂമി കാർഷികേതര ആവശ്യങ്ങൾക്കു കൂടി ഉപയോഗിക്കാനുള്ള അനുമതി നൽകണം. അതിലേന്നാണ് ബുദ്ധിമുട്ട്. കർഷകന് ലാഭകരമായ ഏത് കാര്യങ്ങൾക്കും കാർഷിക ഭൂമി വിനിയോഗിക്കാനുള്ള സ്വാതന്ത്ര്യത്തെ തടയാൻ പാടില്ല. അത് ഉറപ്പുവരുത്തുന്നതിന് ഗവൺമെന്റ് നടപടി സ്വീകരിക്കണമെന്നുമാത്രം പറഞ്ഞുകൊണ്ട് ഞാൻ അവസാനിപ്പിക്കുന്നു.

മി. സ്പീക്കർ: സഭ ചർച്ച ചെയ്യണമെന്ന് താങ്കൾ ആവശ്യപ്പെടുന്നുണ്ടോ?

ശ്രീ. കെ. എം. മാണി : സർ, സഭ ചർച്ച ചെയ്യാത്തതിൽ പ്രതിഷേധമുണ്ട്.

ചർച്ച ചെയ്യണമെന്ന് ഞാൻ പറയാതെ തന്നെ ഗവൺമെന്റ് ഈ വിഷയം പറയേണ്ടതാണ്.

ശ്രീ. ഇ. ചന്ദ്രശേഖരൻ : സർ, ശ്രീ. കെ. എം. മാണി സാറിന് ഉണ്ടായ

കൺഫ്യൂഷൻ അദ്ദേഹം സ്വയം തിരുത്തി.

മി. സ്പീക്കർ: ബഹുമാനപ്പെട്ട മന്ത്രി, മൂന്നാർ എം.എൽ.എ.യ്ക്ക് ഒരു വാചകം

പറയാനുണ്ട്.

ശ്രീ. എസ്. രാജേന്ദ്രൻ : സർ .....(ബഹളം).....

മി. സ്പീക്കർ: ശ്രീ. റോഷി അഗസ്റ്റിൻ അങ്ങേയ്ക്കും അവസരം നൽകാം.

ഇരിക്കൂ.

ശ്രീ. എസ്. രാജേന്ദ്രൻ: സർ, ബഹുമാനപ്പെട്ട മുഖ്യമന്ത്രിയുടെയും റവന്യൂ വകുപ്പുമന്ത്രിയുടെയും വനം വകുപ്പുമന്ത്രിയുടെയുമൊക്കെ അദ്ധ്യക്ഷതയിൽ മൂന്നാർ പ്രദേശത്തിനും ഇടുക്കി ജില്ലയ്ക്കും അനുകൂലമായ തീരുമാനങ്ങളെടുത്തിട്ടുണ്ട്. അതിന് ഗവൺമെന്റിന് പ്രത്യേകമായി നന്ദി പറയുകയാണ്. ശ്രീ. കെ. എം. മാണി സാർ അതിനെ അനുകൂലിച്ചാണ് സംസാരിച്ചതെന്നാണ് ഞാൻ മനസ്സിലാക്കുന്നത്. എനിക്ക് അങ്ങനെയാണ് ധാരണയുണ്ടായത്. ഈവൻ മാനേജ്മെന്റിൽ ഐ.എ.എസ്. ലഭിച്ച ചില ഉദ്യോഗസ്ഥർ ചെയ്യുന്ന പ്രശ്നങ്ങൾ ഇപ്പോഴും നിലവിലുണ്ട്. അതിന്റെ ഭാഗമായാണ് കഴിഞ്ഞ യു.ഡി.എഫ്..... (ബഹളം)..... ഗവൺമെന്റിന്റെ നിർദ്ദേശ പ്രകാരമല്ലാതെ, സർക്കാരിന്റെ അഭിപ്രായം ആരായാതെ ഉദ്യോഗസ്ഥർ തനതായി ഇറക്കിയ ഉത്തരവുകൾ പിൻവലിക്കണമെന്ന് ഞങ്ങൾ ആവശ്യപ്പെട്ടിട്ടുണ്ട്. അതുതന്നെയാണ് ശ്രീ. കെ. എം. മാണി സാറും പറഞ്ഞതെന്നാണ് കണക്കാക്കുന്നത്. തീർച്ചയായും സർക്കാർ അത്തരത്തിൽ അനുകൂലമായ നിലപാടുതന്നെ സ്വീകരിക്കണമെന്നാണ് എന്റെയും അഭ്യർത്ഥന.

ശ്രീ. റോഷി അഗസ്റ്റിൻ: സർ, ഏറ്റവും അടിയന്തര പ്രധാന്യമുള്ള ഒരു വിഷയമാണ് ഇവിടെ ഉന്നയിക്കപ്പെട്ടത്. ശ്രീ. എസ്. രാജേന്ദ്രൻ തന്നെ അതിന്റെ വികാരം ഉൾക്കൊണ്ടു. ശ്രീ. കെ. എം. മാണി സർ കൊണ്ടുവന്ന അടിയന്തരപ്രമേയത്തിന്റെ മുഖ്യഭാഗം 09.06.2016-ൽ കളക്ടർ ഇറക്കിയ ഉത്തരവ് റദ്ദുചെയ്യണമെന്നാണ്. അതിന്റെ അടിയന്തര പ്രാധാന്യം ബഹുമാനപ്പെട്ട മന്ത്രി മറുപടി പറഞ്ഞപ്പോൾ പറഞ്ഞു. 2010-ലെ ഹൈക്കോടതിയുടെ ഒരു ഉത്തരവിന്റെ അടിസ്ഥാനത്തിലാണ് എൻ.ഒ.സി.-യുമായി ബന്ധപ്പെട്ട വിഷയം ഉദിക്കുന്നത്.

മി. സ്പീക്കർ: അങ്ങയുടെ മണ്ഡലവുമായി ബന്ധപ്പെട്ട എന്തെങ്കിലും കാര്യം പ്രത്യേകിച്ച് പറയാനണ്ടെങ്കിൽ പറഞ്ഞാൽ മതി. ശ്രീ. കെ. എം. മാണി സാർ ഈ വിഷയം സഭയിൽ കൊണ്ടുവന്നിട്ടുണ്ട്.

ശ്രീ. റോഷി അഗസ്റ്റിൻ: സർ, ഇത് എന്റെ മേഖലയെ ബാധിക്കുന്ന ഒരു പ്രശ്നമാണ്. 2010-ലെ കോടതി വിധി നിലനിൽക്കുന്ന സാഹചര്യത്തിൽ, 2011-2016 കാലഘട്ടത്തിലെ ഗവൺമെന്റ് എടുത്ത നിലപാട് മനസ്സിലാക്കണം. അപ്പോൾ അവിടത്തെ ജനങ്ങൾക്ക് ഒരു വിഷയവുമുണ്ടായില്ല.

മി. സ്റ്റീക്കർ: ശ്രീ. റോഷി അഗസ്റ്റിൻ, മണ്ഡലത്തിലെ സ്പെസിഫിക് ഇഷ്യൂ

എന്തെങ്കിലുമുണ്ടെങ്കിൽ പറയൂ. ബാക്കിയെല്ലാം ഇവിടെ പറഞ്ഞുകഴിഞ്ഞു.

ശ്രീ. റോഷി അഗസ്റ്റിൻ: സർ, 2016-ൽ എൽ.ഡി.എഫ്. ഗവൺമെന്റ്

വന്നതിനുശേഷം, ശ്രീ. എസ്. രാജേന്ദ്രൻ പറഞ്ഞ വാചകം ഞാൻ

ഉപയോഗിക്കുകയാണ്; ഒന്നുകിൽ ഉദ്യോഗസ്ഥതലത്തിലുള്ള തീരുമാനമാണ്

ജില്ലാ കളക്ടറുടെ സർക്കുലറുകളിൽ അത് പിൻവലിക്കാനുള്ള ഇച്ഛാശക്തി

ഗവൺമെന്റിനുണ്ടാകണം. അതാണ് ഏറ്റവും പ്രധാനപ്പെട്ട വിഷയം. ആ

ഉത്തരവ് ക്യാൻസൽ ചെയ്യണം.

മി. സ്റ്റീക്കർ: ശ്രീ. റോഷി അഗസ്റ്റിൻ, അങ്ങ് ഇരിക്കൂ. ഇത് ശരിയല്ല.

ഇങ്ങനെയൊരു കീഴ്വഴക്കമില്ല. മണ്ഡലത്തിലെ കാര്യം മാത്രം എന്തെങ്കിലും

പ്രത്യേകിച്ച് പറയാനുണ്ടെങ്കിൽ ഇത് സപ്പോർട്ട് ചെയ്ത് പറയാനാണ് അവസരം

നൽകിയത്. ഇരിക്കൂ.....പ്ലീസ്, പ്ലീസ്.....

ശ്രീ. റോഷി അഗസ്റ്റിൻ: സർ, മൂന്നാർ ട്രൈബ്യൂണലുമായി ബന്ധപ്പെട്ട്

മൂന്നാറിൽ നിന്ന് 50-60 കിലോമീറ്റർ അകലെയുള്ള ശ്രീമതി ഇ. എസ്.

ബിജിമോളുടെ മണ്ഡലത്തിലുള്ള ആനവിലാസം വില്ലേജിനെപ്പോലും ഇതിന്റെ

പട്ടികയിൽപ്പെടുത്തി, അവിടെ എൻ.ഒ.സി. കൊടുക്കുന്നതിന് തടസ്സം നേരിടുന്ന

സ്ഥിതിവിശേഷം നിലനിൽക്കുമ്പോൾ, 09.06.2016-ലെ ഉത്തരവ് ക്യാൻസൽ ചെയ്യാൻ ഗവൺമെന്റ് തയ്യാറാകണം. ഇതിൽ പ്രതിഷേധിച്ച് ഇന്ന് ഇടുക്കിയിൽ ഹർത്താൽ നടന്നുകൊണ്ടിരിക്കുകയാണ്. എല്ലാ ജനവിഭാഗങ്ങളും ഹർത്താലിന് പിന്തുണ കൊടുക്കുന്നു. അതീവ ഗൗരവമേറിയ വിഷയമാണ്. അത് ഗവൺമെന്റ് ഗൗരവമായിത്തന്നെ കാണണം.

ശ്രീമതി ഇ. എസ്. ബിജിമോൾ: സർ, ഇതിൽ വരാതെ പോയ രണ്ട് പ്രശ്നങ്ങളുണ്ട്. രാജമാണിക്യം റിപ്പോർട്ടുമായി ബന്ധപ്പെട്ട വിഷയങ്ങളാണ് പീരുമേട്ടിൽ പ്രധാനമായും ചൂണ്ടിക്കാണിക്കപ്പെടുന്നത്. ഇടുക്കിയിലെ മൂന്നാർ, അടിമാലി, പീരുമേട് അടക്കമുള്ള സ്ഥലങ്ങളിലാണ് ഇന്ന് ഹർത്താൽ നടക്കുന്നത്. ഈ ഗവൺമെന്റിന്റെ കാലത്ത് നിരവധി വിഷയങ്ങൾ പരിഹരിക്കാൻ കഴിഞ്ഞിട്ടുണ്ട്. പരിഹരിക്കപ്പെടാതെ പോയ വിഷയങ്ങളിലൊന്നാണ് രാജമാണിക്യം റിപ്പോർട്ട് വരുന്നതിനുമുമ്പ്, കെ.എൽ.ആർ. ആക്ട് വരുന്നതിനുമുമ്പ്, മുറിച്ചുവിട്ടിട്ടുള്ള തോട്ടങ്ങൾ പോക്കുവരവ് ചെയ്യുന്നതിന് ഗവൺമെന്റിന്റെ ഭാഗത്തുനിന്നും അനുകൂലമായ ഉത്തരവുണ്ടാകുമെന്നും ലാൻഡ് റവന്യൂ കമ്മീഷണറെ അതിനായി ചുമതലപ്പെടുത്തിക്കൊണ്ടും ബഹുമാനപ്പെട്ട മുഖ്യമന്ത്രിയുടെ അധ്യക്ഷതയിൽ

കൂടിയ യോഗത്തിൽ തീരുമാനമെടുത്തത്. എന്നാൽ അക്കാദമിയിൽ ഇതുവരെ ഉത്തരവ് ഇറങ്ങിയിട്ടില്ല എന്നുള്ളതാണ് പ്രശ്നം. മറ്റൊന്ന്, ട്രൈബ്യൂണലുമായി ബന്ധപ്പെട്ടതാണ്. അതും മുഖ്യമന്ത്രിയുടെ അധ്യക്ഷതയിൽ കൂടിയ യോഗത്തിൽ എടുത്ത തീരുമാനമാണ് - ആനവിലാസം വില്ലേജിനെ ഇതിൽനിന്നും ഒഴിവാക്കണമെന്ന്. അതിനായി ലാൻഡ് റവന്യൂ കമ്മീഷണറെ ചുമതലപ്പെടുത്തിയെങ്കിലും ആനവിലാസം വില്ലേജ് ഒഴിവാക്കുന്നതുമായി ബന്ധപ്പെട്ട് ഉത്തരവ് ഇറങ്ങിയില്ല. മറ്റൊരു തീരുമാനം, അടിമാലിയുമായി ബന്ധപ്പെട്ടതാണ്. 1947-ൽ ഇന്ത്യയ്ക്ക് സ്വാതന്ത്ര്യം ലഭിക്കുന്നതിനു മുമ്പ് എഡ് ഫോർ വർക്കിന് കൊടുത്ത ഭൂമിപോലും രേഖകളിൽ വന്നുമാണെന്ന് പറഞ്ഞ് അവർക്ക് പട്ടയം കൊടുക്കാതിരിക്കുന്ന സാഹചര്യമുണ്ട്. ഈ വിഷയങ്ങൾ ചൂണ്ടിക്കാണിച്ചുകൊണ്ടാണ് അവിടെ ഹർത്താൽ നടക്കുന്നത്. ഗവൺമെന്റ് ആ വിഷയങ്ങൾ പലവട്ടം ചർച്ച ചെയ്തിട്ടുള്ളതാണ്. അനുകൂലമായ തീരുമാനമുണ്ടാകണമെന്ന് അഭ്യർത്ഥിക്കുന്നു.

റവന്യൂവും ഭവനനിർമ്മാണവും വകുപ്പുമന്ത്രി (ശ്രീ. ഇ. ചന്ദ്രശേഖരൻ): സർ, ഇവിടെ ബഹുമാനപ്പെട്ട എം.എൽ.എ. നൽകിയിട്ടുള്ള അടിയന്തരപ്രമേയ നോട്ടീസിൽ പ്രധാനമായും ചൂണ്ടിക്കാണിച്ചിരിക്കുന്നത്, 26.05.2018-ലെ



ഉത്തരവ് റദ്ദ് ചെയ്യണമെന്നാണ്. മറ്റൊരു കാര്യം, 02.06.2016-ലെ ഉത്തരവ് 2010-ലെ കോടതിവിധിയുടെ അടിസ്ഥാനത്തിൽ കളക്ടർ ഇറക്കിയതാണ്. അതങ്ങനെയാണ് റദ്ദ് ചെയ്യണമെന്ന് പറയുന്നത്; കോടതിവിധിയുടെ അടിസ്ഥാനത്തിലുണ്ടായ ഉത്തരവാണ്. അതുകൊണ്ട് ഇതിന്റെ ഭാഗമായി പുതിയ അഭിപ്രായങ്ങൾ വരുന്നതിൽ ഒരു അടിസ്ഥാനവുമില്ല. അത് അടിയന്തരപ്രമേയത്തിൽ ഉന്നയിച്ച വിഷയവുമല്ല. പ്രധാനമായും ചൂണ്ടിക്കാണിച്ചിരിക്കുന്നത് 26.05.2018-ലെ ഉത്തരവ് റദ്ദ് ചെയ്യണമെന്നാണ്. അങ്ങനെ ചെയ്യുന്നത് അവിടത്തെ കൃഷിക്കാർക്കും സാധാരണക്കാരായ ആളുകൾക്കും ഗുണകരമായിരിക്കില്ലെന്നാണ് ഞാൻ കരുതുന്നത്. ഇപ്പോൾ ഇവിടെ സംസാരിച്ച ഇടുക്കി ജില്ലയിൽ നിന്നുള്ള എല്ലാ ജനപ്രതിനിധികളും പങ്കെടുത്തു ചർച്ച ചെയ്ത യോഗത്തിലുണ്ടായ ഒരു പൊതുവായ ധാരണയുടെ അടിസ്ഥാനത്തിലാണ് ഈ ഉത്തരവ് ഇറക്കിയിട്ടുള്ളത്. അതുകൊണ്ട് അക്കാര്യത്തിൽ ഒരു പരിശോധന വേണമെങ്കിൽ പരിശോധിക്കാമെന്നല്ലാതെ മറ്റു കാര്യങ്ങളൊന്നും അതുമായി ബന്ധപ്പെട്ട് പറയാനില്ല.

വൻകിട കെട്ടിടങ്ങൾ റെഗുലറൈസ് ചെയ്തുകൊടുക്കുന്നു എന്ന് ബഹുമാനപ്പെട്ട കെ. എം. മാണി സാർ ഇവിടെ സൂചിപ്പിക്കുകയുണ്ടായി.

അത്തരമൊരു തീരുമാനവും ഈ ഗവൺമെന്റിന്റെ ഭാഗത്തുനിന്നുണ്ടായിട്ടില്ല. വലിയ തോതിലുള്ള കയ്യേറ്റക്കാരായ ആളുകൾക്കെതിരെ ശക്തമായ നടപടി സ്വീകരിക്കലാണ് ഈ ഗവൺമെന്റിന്റെ ഭാഗത്തുനിന്നുണ്ടായിട്ടുള്ളത്. നിയമാനുസൃതമല്ലാത്ത വൻകിട കെട്ടിടങ്ങൾ നിർമ്മിക്കുന്നതിനെയും എൻ.ഒ.സി. ലഭിക്കാതെ നിർമ്മിക്കുന്നതിനെയുമെല്ലാം തടഞ്ഞുവെച്ചിരിക്കുന്ന സാഹചര്യമാണ് അവിടെയുള്ളത്. അത്തരമൊരു സാഹചര്യത്തിൽ അങ്ങനെയൊരു കാര്യം ചൂണ്ടിക്കാണിക്കുന്നതിൽ അർത്ഥമില്ല. ആനവിലാസം വില്ലേജ് ഒഴിവാക്കുന്നതിന് മൂന്നാർ ട്രൈബ്യൂണൽ ആക്ടിൽ ഭേദഗതി വരുത്തണം. ആഭ്യന്തര വകുപ്പിന്റെ പരിഗണനയിലുള്ള ഒരു വിഷയമാണ്. നേരത്തെ കൂടിയാലോചനയിലും ചർച്ചയിലും തീരുമാനിച്ചതാണെങ്കിലും അതിൽ ചില മാറ്റങ്ങൾ വരുത്തിയാൽ മാത്രം ചെയ്യാൻ കഴിയുന്ന കാര്യമാണ്. അതുപോലെ ബഹുമാനപ്പെട്ട കെ. എം. മാണി സാർ ഇവിടെ ചൂണ്ടിക്കാണിച്ച ഒരു കാര്യം, 50 കിലോമീറ്റർ അകലെയുള്ളവർക്ക് മൂന്നാറിന്റെ വിഷയം ബാധകമാണോ എന്നുള്ളതാണ്. 50 കിലോമീറ്റർ അകലെയാണെങ്കിലും മൂന്നാർ സ്പെഷ്യൽ ട്രൈബ്യൂണലിന്റെ പരിധിയിൽപ്പെട്ട 8 ഗ്രാമങ്ങൾക്കും ബാധകമായിട്ടാണ് കോടതി വിധിയുള്ളത്. 50 കിലോമീറ്ററുണ്ടോ എന്നുള്ളതല്ല

വിഷയം, ആ വില്ലേജുകൾ അതിൽ ഉൾപ്പെട്ടിട്ടുണ്ടോ എന്നുള്ളത് മാത്രമാണ്. ബഹുമാന്യരായ ഇ. എസ്. ബിജിമോൾ, എസ്. രാജേന്ദ്രൻ ഉൾപ്പെടെയുള്ള എം.എൽ.എ. മാർ ഇവിടെ ചൂണ്ടിക്കാണിച്ച ചില വിഷയങ്ങളുണ്ട്. മുഖ്യമന്ത്രിയുടെ സാന്നിധ്യത്തിലടക്കം ചർച്ച ചെയ്ത് എടുക്കേണ്ട തീരുമാനങ്ങളിൽ, ഉത്തരവിറങ്ങാത്ത കാര്യങ്ങളുണ്ടെങ്കിൽ അത് എന്താണെന്ന് വിശദമായി പരിശോധിച്ച് അതിൽ തീരുമാനമെടുക്കാവുന്നതാണ്. നിയമപരമായ ചില പ്രശ്നങ്ങൾ കൂടിയുള്ള ഫയലുകളായതുകൊണ്ട് നിയമപരമായി അതിന്റെ അടിപ്രായം ആരാഞ്ഞതുകൊണ്ടുള്ള കാലതാമസം അതിലുണ്ടാകുന്നുവെന്ന് മാത്രമാണുള്ളത്. മൂന്നാർ സ്പെഷ്യൽ ട്രൈബ്യൂണൽ ആക്ട്, ഹോം ഡിപ്പാർട്ട്മെന്റിൽ നിന്നാണ് അതിപ്പോഴും പ്രവർത്തിക്കുന്നത്. കസ്റ്റുറിംഗൻ റിപ്പോർട്ടിന്മേൽ സംസ്ഥാന സർക്കാരിനോട് കേന്ദ്രസർക്കാർ ചില ക്ലാരിഫിക്കേഷൻ ചോദിച്ചിരുന്നു. ബഹുമാനപ്പെട്ട കെ. എം. മാണി സാർ ഇവിടെ ചൂണ്ടിക്കാണിച്ചത് ഒരു തരത്തിലുള്ള അടിപ്രായവും ഈ ഗവൺമെന്റ് പറഞ്ഞില്ലെന്നുമാണ്. എന്നാൽ ആയത് മന്ത്രിസഭായോഗം പരിഗണിക്കുകയും അടിപ്രായം കേന്ദ്ര സർക്കാരിനെ അറിയിക്കുകയും ചെയ്തിട്ടുണ്ട്. ജനവാസ കേന്ദ്രങ്ങളും പ്ലാനേഷനും പൂർണ്ണമായും ഒഴിവാക്കണമെന്നാണ് നമ്മൾ

ആവശ്യപ്പെട്ടിരിക്കുന്നത്. അത് ആവശ്യപ്പെടാത്ത കാര്യമല്ല, കേന്ദ്ര ഗവൺമെന്റിന്റെ പരിഗണനയിലുള്ള കാര്യമാണ്. സംസ്ഥാന ഗവൺമെന്റിനെ സംബന്ധിച്ചിടത്തോളം ജനങ്ങൾക്ക് ഉപകാരപ്രദമായ കാര്യങ്ങളാണ് ഈ കാലയളവിൽ ചെയ്തിട്ടുള്ളത് എന്നത് പ്രത്യേകമായി ഈ സന്ദർഭത്തിൽ ചൂണ്ടിക്കാണിക്കുകയാണ്. ഈ ഗവൺമെന്റ് അധികാരത്തിൽ വന്നതിനുശേഷം ഇടുക്കി ജില്ലയിലെ പ്രത്യേക സാഹചര്യം പരിഗണിച്ച് അവിടെ നിലനിൽക്കുന്ന പ്രശ്നം പരിഹരിക്കുന്നതിന് പ്രത്യേകമായ ശ്രദ്ധ നൽകുകയാണ് ചെയ്തിട്ടുള്ളത്. അവിടത്തെ ജനപ്രതിനിധികളായ മുഴുവൻ എം.എൽ.എ.-മാരും കക്ഷി-രാഷ്ട്രീയത്തിനതീതമായി ഇരുവിഭാഗത്തിലുള്ളവരും തീർച്ചയായും അത് അംഗീകരിക്കുമെന്നാണ് തോന്നുന്നത്. പ്രശ്നങ്ങൾക്ക് പരിഹാരം കാണുന്നതിന് ബഹുമാനപ്പെട്ട മുഖ്യമന്ത്രിയുടെ അദ്ധ്യക്ഷതയിൽ റവന്യൂ, വനം, വൈദ്യുതി വകുപ്പുമന്ത്രിമാരുടെ സാന്നിധ്യത്തിൽ ഒന്നല്ല, നാലു യോഗങ്ങളെങ്കിലും (27.03.2017, 21.04.2017, 07.05.2017, 23.11.2017) കൂടുകയുണ്ടായി. അവിടെ നിലനിൽക്കുന്ന പ്രശ്നങ്ങൾ വിശദമായി ചർച്ച ചെയ്യുകയും അതിനെല്ലാം പരിഹാരം കാണുന്നതിനുള്ള തീരുമാനങ്ങളെടുക്കുകയും ചെയ്തു. ഇതുകൂടാതെ റവന്യൂ, വനം വകുപ്പുമന്ത്രിമാർ ചേർന്ന് കർഷകരെയും

ജനപ്രതിനിധികളെയും ഉൾപ്പെടുത്തി പ്രത്യേക യോഗങ്ങളും സംഘടിപ്പിക്കുകയുണ്ടായി. മീറ്റിംഗിലുണ്ടായ തീരുമാനങ്ങളുടെയുംകൂടി അടിസ്ഥാനത്തിൽ കർഷകർക്ക് ജനോപകാരപ്രദമായ ധാരാളം കാര്യങ്ങൾ ചെയ്തിട്ടുണ്ട്. ഇടുക്കിയിലെ 01.01.1977-ന് മുമ്പ് വനഭൂമി കൈവശം വച്ച് വന്നിരുന്ന 14386 പേർക്ക് പട്ടയം നൽകിയത് ഈ ഗവൺമെന്റ് വനതിനുശേഷമാണ്. കേന്ദ്ര ഗവൺമെന്റിന്റെയും ബഹുമാനപ്പെട്ട സുപ്രീം കോടതിയുടെയും അനുമതി ലഭിച്ച വനഭൂമിയിൽ അവശേഷിക്കുന്നവർക്ക് പട്ടയം നൽകുന്നതിന് പ്രത്യേക സംവിധാനം തന്നെ ഏർപ്പെടുത്തിയിട്ടുണ്ട്. 1964-ലെ ഭൂമിപതിവ് ചട്ടങ്ങളിൽ ഭേദഗതി വരുത്തി പട്ടയം ലഭിക്കുന്നതിനുണ്ടായിരുന്ന വരുമാനപരിധി ഒഴിവാക്കിയത് ഈ ഗവൺമെന്റ് വനതിനുശേഷമാണ്. കൈവശത്തിലില്ലാത്ത ഭൂമി പതിച്ചുകിട്ടുന്ന സ്ഥിതിയിൽ കൈമാറ്റത്തിനുള്ള കാലപരിധി 25 വർഷത്തിൽനിന്നും 12 വർഷമാക്കി കുറവുചെയ്തു. കൈവശഭൂമിയും കൈവശമില്ലാത്ത ഭൂമിയും പതിച്ചുനൽകുന്നതിന് പ്രത്യേക ഫോറങ്ങളാക്കി, കൈവശഭൂമി പതിച്ചുകിട്ടുന്ന സംഗതിയിൽ എപ്പോൾ വേണമെങ്കിലും കൈമാറ്റം ചെയ്യാമെന്നതാണെന്ന തീരുമാനവും എടുക്കുകയുണ്ടായി. കൈവശമുണ്ടായിരുന്ന ഭൂമി പതിച്ചുകിട്ടിയാലും

കൈവശമില്ലാത്ത ഭൂമി പതിച്ചുകിട്ടിയാലും പതിച്ചുകിട്ടുന്ന ഭൂമിയുടെ പട്ടയം ഏത് തരത്തിലുള്ള ബാങ്കുകളിലും ഈടുവച്ച് ലോണെടുക്കുന്നതിനുള്ള നടപടിയും ഈ ഗവൺമെന്റ് വന്നതിനുശേഷം സ്വീകരിക്കുകയുണ്ടായി. 1964-ലെ ചട്ടങ്ങൾ പ്രകാരം നൽകിയ പട്ടയഭൂമിയിൽ കൃഷിക്കാർ വച്ചുപിടിപ്പിക്കുന്ന ചന്ദനമൊഴികെയുള്ള മരങ്ങൾ അതിൽ അവകാശപ്പെട്ട കൃഷിക്കാർക്ക് തന്നെ ലഭിക്കുന്ന തരത്തിൽ ചട്ടങ്ങളിൽ ഭേദഗതി വരുത്തിയതും ഇതിനുശേഷമാണ്. കർഷകർക്ക് അനുകൂലമായ നിലപാടുകളാണ് ഇതിനുശേഷം സ്വീകരിച്ചതെന്ന് കാണാൻ കഴിയും. 1964-ലെ ചട്ടങ്ങൾ പ്രകാരം ലഭിച്ച ഇടുക്കി ജില്ലയിലെ ചിന്നക്കനാൽ ഉൾപ്പെടെയുള്ള ചില പ്രദേശങ്ങൾകൂടി വനം വകുപ്പിന്റെ വിജ്ഞാപനത്തിൽ ഉൾപ്പെട്ടിരിക്കുന്നു എന്ന കാരണം പറഞ്ഞ് അപ്രകാരമുള്ള ഭൂമിയിൽ കൃഷിക്കാർ വച്ചുപിടിപ്പിക്കുന്ന മരങ്ങൾ മുറിക്കുന്നതിന് തടസ്സം നേരിടുന്നതായി ശ്രദ്ധയിൽപ്പെട്ടിട്ടുണ്ട്. അക്കാദ്യങ്ങൾ പരിശോധിക്കുന്നതിന് വനം വകുപ്പിനെ പ്രത്യേകമായി അറിയിക്കുകയും ചെയ്തു. അതിന്റെ അടിസ്ഥാനത്തിൽ 1964-ലെ ചട്ടങ്ങൾ പ്രകാരം പട്ടയം ലഭിച്ച പ്രദേശം വനം വകുപ്പിന്റെ നോട്ടീഫിക്കേഷനിൽ നിന്ന് ഒഴിവാക്കുന്നതിന് വനം വകുപ്പുമായി മീറ്റിംഗ് കൂടി അതിനുള്ള നടപടികളും ഇക്കാലയളവിൽ എടുക്കുകയുണ്ടായി.

ഇടുക്കി ജില്ലയിലെ സാധാരണക്കാരായ ജനങ്ങളെയും കൃഷിക്കാരെയും സഹായിക്കുന്നതിനുള്ള ഒട്ടേറെ നടപടികൾ സ്വീകരിച്ചത് ഈ ഗവൺമെന്റ് വന്നതിനുശേഷമാണ്. ഒരു കാരണവശാലും ആ പ്രദേശത്തെ സാധാരണക്കാരായ ജനങ്ങളെ ബുദ്ധിമുട്ടിക്കുന്ന ഒരു സമീപനവും ഗവൺമെന്റിന്റെ ഭാഗത്തുനിന്ന് ഉണ്ടായിട്ടില്ല. ഇടുക്കി പദ്ധതി പ്രദേശത്തെ പത്ത് ചങ്ങലയിൽ നിന്ന് മൂന്ന് ചങ്ങല ഒഴിച്ചുള്ള മറ്റ് പ്രദേശങ്ങളിൽ പട്ടയം കൊടുക്കാനുള്ള തീരുമാനം എടുത്തത് ഈ ഗവൺമെന്റ് വന്നതിനുശേഷമാണ്. ആ മൂന്ന് ചങ്ങലയിലുൾപ്പെടെ അധിവസിക്കുന്ന ആളുകൾക്ക് പട്ടയം കിട്ടണമെന്ന ആവശ്യത്തിന്റെ അടിസ്ഥാനത്തിൽ വൈദ്യുതി വകുപ്പിന്റെ അനുമതി ആവശ്യമുണ്ടെങ്കിൽ അതുകൂടി നൽകുന്നതിനുള്ള നടപടി സ്വീകരിക്കാമെന്ന് തീരുമാനിച്ചിരിക്കുകയാണ്. മൂന്ന് ചങ്ങലയ്ക്ക് അകത്തുള്ള താമസക്കാർക്ക് പട്ടയം നൽകുന്നതിന് വൈദ്യുതി ബോർഡിന്റെ അനുമതി ആവശ്യമാണെന്നത് വൈദ്യുതി ബോർഡിനെ അറിയിച്ചിരിക്കുന്നു. അത് ലഭിക്കുന്ന മുറയ്ക്ക് അതിനും പട്ടയം നൽകുന്നതാണ്. സർവ്വേ നമ്പുകളിൽ തെറ്റ് തിരുത്തുന്നതിന് നിയമാനുസൃത അനുമതി നൽകിക്കൊണ്ടുള്ള ഉത്തരവും പുറപ്പെടുവിച്ചു. കൃഷിക്കാരെ സംബന്ധിച്ചിടത്തോളം അവരുടെ രേഖയിലുള്ള,

സർവ്വേ നമ്പരിലുള്ള പിശകുകൾ ചൂണ്ടിക്കാണിച്ചുകൊണ്ട് പരാതി ഉയർന്നുവന്നപ്പോൾ അത് തിരുത്താനുള്ള നടപടികളും സ്വീകരിച്ചിട്ടുണ്ട്. പെരിഞ്ചാംകുട്ടിയിലെ ആദിവാസികളുടെ ദീഘകാലമായ ഭൂപ്രശ്നത്തിന് പരിഹാരം കണ്ടു. കുടിയിറക്കപ്പെട്ട 158 കുടുംബത്തിന് പട്ടയം നൽകാനുള്ള തീരുമാനമെടുത്തു. വൻകിട കയ്യേറ്റക്കാർക്കെതിരെ കർശന നടപടി സ്വീകരിക്കാനും ഈ സന്ദർഭത്തിൽ ഗവൺമെന്റ് മടിച്ചിട്ടില്ല. മൂന്നാറിന് പ്രത്യേക പരിഗണന നൽകി പാരിസ്ഥിതിക സമ്മുഖിതാവസ്ഥ നിലനിർത്താൻ ശ്രിയാത്മകമായ ഇടപെടൽ നടത്തി. അനധികൃത നിർമ്മാണങ്ങൾക്ക് കടിഞ്ഞാണിട്ടു. വലിയ ചർച്ച ചെയ്യപ്പെട്ട നീലക്കുറിഞ്ഞി മലകൾ സംരക്ഷിക്കുന്നതിനാവശ്യമായ നടപടികൾ സ്വീകരിക്കാൻ തീരുമാനമെടുത്ത് മുന്നോട്ട് പോകുകയും ചെയ്തിട്ടുണ്ട്. ഒരു കാരണവശാലും ഇടുക്കി ജില്ലയിലെ ഏതെങ്കിലും പ്രദേശത്തെ ജനങ്ങളെ, സാധാരണക്കാരെ, കൃഷിക്കാരെ ബുദ്ധിമുട്ടിക്കുന്ന നടപടിയുമായിട്ടല്ല 26.05.2016-ലെ ഉത്തരവ് ഇറങ്ങിയിട്ടുള്ളത്. ആ ഉത്തരവുകൊണ്ട് ഗുണമുണ്ടെന്നാണ് പ്രതീക്ഷിക്കുന്നത്. ആ സാഹചര്യത്തിൽ ഇത്തരമൊരു വിഷയം സഭ നിർത്തിവെച്ച് ചർച്ച ചെയ്യേണ്ട കാര്യമില്ലെന്ന് ചൂണ്ടിക്കാട്ടുകയാണ്.



ശ്രീ. കെ. എം. മാണി : സർ, 09.06.2017-ൽ ജില്ലാ കളക്ടർ ഇറക്കിയ

സർക്കുലറാണ് റദ്ദാക്കണമെന്ന് പറഞ്ഞത്.

മുഖ്യമന്ത്രി (ശ്രീ. പിണറായി വിജയൻ): സർ, ഇവിടെ ബഹുമാന്യനായ

കെ. എം. മാണി സംസാരിക്കുമ്പോൾ പരിസ്ഥിതിലോല മേഖലയുടെ പ്രശ്നം

എടുത്തു പറയുകയുണ്ടായി. പരിസ്ഥിതിലോല മേഖലകളിലെ

നിർമ്മിതികളെക്കുറിച്ച് കേന്ദ്ര പരിസ്ഥിതി മന്ത്രാലയമാണ് ദുർബല മേഖല

നിർണ്ണയിക്കുന്ന കരട് വിജ്ഞാപനം പുറപ്പെടുവിച്ചത്. അത് സർക്കാരിന്റെ

അഭിപ്രായത്തിന് അയച്ചു കിട്ടിയിരുന്നു. അതിൽ 123 വില്ലേജുകളിലായി

9993.7 ചതുരശ്ര കിലോമീറ്റർ പരിസ്ഥിതിലോല പ്രദേശവും 886.7 സ്ക്വയർ

കിലോമീറ്റർ വനേതര പ്രദേശവുമാണ്. ഇ.എസ്.ഐ. മേഖല

വേർതിരിക്കുന്നതിന് വില്ലേജ് ഒരു യൂണിറ്റായി കാണുന്നത് നഗരങ്ങളും

ഗ്രാമങ്ങളും ഇടകലർന്നുള്ള നമ്മുടെ സംസ്ഥാനത്ത് പല തരത്തിലുള്ള

പ്രയാസങ്ങളുമുണ്ടാക്കും. അതിന്റെ അടിസ്ഥാനത്തിൽ വില്ലേജുകളെ

ഇ.എസ്.ഐ. ആയി പ്രഖ്യാപിക്കുന്നതിന് പകരം കടസൂൽ മാപ്പിന്റെ

അടിസ്ഥാനത്തിൽ നിശ്ചയിക്കുന്നതിനാണ് കേരള സ്റ്റേറ്റ് റിമോട്ട് സെൻസിംഗ് ആന്റ് എൺവയോൺമെന്റ് സെന്റർ പഠനം നടത്തണമെന്ന് ഗവൺമെന്റ് നിശ്ചയിച്ചത്. അതിന്റെ ഭാഗമായി കേരള സ്റ്റേറ്റ് റിമോട്ട് സെൻസിംഗ് ആന്റ് എൺവയോൺമെന്റ് സെന്റർ പഠനം നടത്തി റിപ്പോർട്ട് സമർപ്പിച്ചിരുന്നു. ആ റിപ്പോർട്ടിന്റെ അടിസ്ഥാനത്തിൽ പരിസ്ഥിതിലോല മേഖല വ്യക്തമായ മാനദണ്ഡങ്ങളുടെ അടിസ്ഥാനത്തിൽ നിർണ്ണയിച്ചിട്ടുണ്ട്. ആ രേഖ 13.06.2018-ലെ മന്ത്രിസഭാ യോഗം അംഗീകരിച്ച് കേന്ദ്ര ഗവൺമെന്റിന് അയച്ചു കൊടുത്തിട്ടുണ്ട്. ഇത് പൂർണ്ണമായും വസ്തുതകളെ അടിസ്ഥാനപ്പെടുത്തിയുള്ളതാണ്. അതുകൊണ്ടുതന്നെ ഈ സർക്കാർ ശിപാർശ കേന്ദ്ര പരിസ്ഥിതി മന്ത്രാലയം അംഗീകരിക്കുമെന്നാണ് പ്രതീക്ഷിക്കാവുന്നത്. കാരണം വസ്തുതയാണ് അതിനകത്ത് നാം എടുത്ത് ചൂണ്ടിക്കാണിച്ചിട്ടുള്ളത്. സാധാരണക്കാരുടെ കൈവശത്തിലുള്ള ഭൂമിയുടെ ജീവനോപാധിക്കായുള്ള ഉപയോഗം സംബന്ധിച്ച് നിലവിലുള്ള ഭൂപതിവ് ചട്ടങ്ങൾക്കുള്ളിൽ നിന്നുകൊണ്ട് പരമാവധി പട്ടയങ്ങൾ നൽകുക എന്നത് തന്നെയാണ് ഇനിയും

സ്വീകരിക്കാൻ പോകുന്ന നടപടി. ബഹുമാന്യനായ റവന്യൂ വകുപ്പുമന്ത്രി ഇവിടെ പ്രസ്താവിച്ചു കഴിഞ്ഞു. ഇക്കാര്യത്തിൽ നിശ്ചിത അളവ് വരെയുള്ള കൃഷി ആവശ്യങ്ങൾക്കായുള്ള ഉപയോഗവും ജീവനോപാധിക്കായുള്ള നിർമ്മിതികളും വേർതിരിച്ച് പട്ടയം നൽകേണ്ടവ കണ്ടെത്തി നൽകുന്നതിനുള്ള നടപടിയാണ് സ്വീകരിക്കുന്നത്. ഇതിനുപുറമെ മൂന്നാറിന് മാത്രമായി പ്രത്യേക നിയമനിർമ്മാണവും ആവശ്യമായി വന്നേക്കാം. ഇതിന് എല്ലാവരുടെയും നിർദ്ദേശങ്ങളും അഭിപ്രായങ്ങളും സഹായവും ആവശ്യമായി വരും. അത് പെട്ടെന്ന് ചെയ്യാൻ കഴിയുന്ന കാര്യമല്ല. ഇവിടെ ബഹുമാന്യനായ കെ. എം. മാണി ഉന്നയിച്ച കാര്യം റവന്യൂ വകുപ്പിന്റെ എൻ.ഒ.സി. ഇല്ലാതെയും പഞ്ചായത്തിന്റെ അനുമതി ഇല്ലാതെയും യാതൊരു നിർമ്മാണ പ്രവർത്തനവും മൂന്നാർ മേഖലയിൽ നടത്തുന്നില്ലായെന്ന് ഉറപ്പാക്കാൻ ഹൈക്കോടതിയാണ് നേരത്തെ ഉത്തരവ് പുറപ്പെടുവിച്ചത്. എന്നാൽ സ്വന്തം ഗൃഹനിർമ്മാണത്തിന് എൻ.ഒ.സി. നൽകുന്നതിനുള്ള അധികാരം ആർ.ഡി.ഒ.-യ്ക്ക് നൽകിയിരുന്നു. ഈ തീരുമാനം വളരെ ദൂരെയുള്ള വില്ലേജുകളിലെ ജനങ്ങൾക്കുണ്ടാകുന്ന പ്രശ്നങ്ങൾ

പരിഗണിച്ചാണ് എൻ.ഒ.സി. നൽകുന്നതിനുള്ള അധികാരം വില്ലേജ് ഓഫീസർമാർക്ക് നൽകിക്കൊണ്ട് 26.05.2018-ന് സർക്കാർ ഉത്തരവായത്. ആ ഉത്തരവിനെ സംബന്ധിച്ചാണ് ബഹുമാനപ്പെട്ട അംഗം പറഞ്ഞുകൊണ്ടിരിക്കുന്നത്. ആ ഉത്തരവിന്റെ ഭാഗമായി സബ് കളക്ടർ നിർമ്മിതികൾക്കുള്ള അനുമതി നൽകുന്നതിന് ചില വിലക്കുകൾ വരുംവിധമുള്ള കത്ത് സഹിതമാണ് വില്ലേജ് ഓഫീസർമാർക്ക് സർക്കാർ ഉത്തരവ് നൽകിയിട്ടുള്ളതെന്ന് ശ്രദ്ധയിൽപ്പെട്ടിട്ടുണ്ട്. ഉത്തരവിന്റെ കഴുപ്പമല്ല, പ്രസ്തുത ഉത്തരവ് താഴോട്ട് അയച്ചപ്പോഴുണ്ടായ പ്രശ്നമാണ്. അത് സർക്കാരിന്റെ ഉദ്ദേശശുദ്ധിക്ക് അനുസൃതമായിട്ടുള്ളതല്ല. ജനങ്ങൾക്ക് പ്രയാസം അനുഭവപ്പെടാതെ സർക്കാർ ഉത്തരവനുസരിച്ച് തന്നെ മൂന്നാർ മേഖലയിൽ നിർമ്മാണ പ്രവർത്തനത്തിന് എൻ.ഒ.സി. നൽകണമെന്ന് കളക്ടർക്ക് നിർദ്ദേശം നൽകിയിട്ടുണ്ട്. മൂന്നാറിൽ നിർമ്മാണ പ്രവർത്തനങ്ങളടക്കമുള്ള കാര്യങ്ങൾക്ക് പ്രത്യേക നിയമനിർമ്മാണം നടത്തുന്ന കാര്യം സജീവ പരിഗണനയിലുമാണ്.

വേറൊരു കാര്യം ഇതിനോടൊപ്പം പറയാനുള്ളത്, നമ്മളെല്ലാവരുംകൂടി തീരുമാനിച്ചതാണ് ഹർത്താൽ നടത്തുമ്പോൾ ടൂറിസ്റ്റുകളെ ഒഴിവാക്കണമെന്നുള്ളത്. ഇന്ന് പ്രഖ്യാപിച്ച ഹർത്താലിൽ ആ ഭാഗം കണ്ടില്ല, ബാക്കി എല്ലാവരെയും പതിവുപോലെ ഒഴിവാക്കിയിട്ടുണ്ട്. ഇക്കാര്യം പ്രതിപക്ഷ നേതാവ് ശ്രദ്ധിക്കേണ്ടതാണ്. ചില ഘട്ടങ്ങളിൽ ഇനിയും ഹർത്താലിന് ആഹ്വാനം ചെയ്യുമ്പോൾ അതിൽ പ്രത്യേകമായി ശ്രദ്ധിക്കുന്ന നിലയുണ്ടാകണം.

മി. സ്പീക്കർ: ബഹുമാനപ്പെട്ട മുഖ്യമന്ത്രിയുടെയും റവന്യൂ വകുപ്പുമന്ത്രിയുടെയും വിശദീകരണത്തിന്റെ അടിസ്ഥാനത്തിൽ അടിയന്തരപ്രമേയത്തിനുള്ള അവതരണാനുമതി നിഷേധിച്ചിരിക്കുന്നു.

(അടിയന്തരപ്രമേയാവതരണത്തിന് അനുമതി നിഷേധിച്ചു)

പ്രതിപക്ഷ നേതാവ് (ശ്രീ. രമേശ് ചെന്നിത്തല): സർ, ഇന്ന് ഇടുക്കി ജില്ലയിലെ തൊടുപുഴ താലൂക്ക് ഒഴികെയുള്ള പ്രദേശങ്ങളിൽ യു.ഡി.എഫ്.-ന്റെ ഹർത്താൽ നടക്കുകയാണ്. ചിന്നക്കനാൽ, കണ്ണൻദേവൻ ഹിൽസ്,

ശാന്തൻപാറ, വെള്ളത്തുവൽ, ആനവിലാസം, ആനവിരട്ടി, പള്ളിവാസൽ, ബൈസൻ വാലി എന്നീ വില്ലേജുകളിലെ ഗൃഹനിർമ്മാണവുമായി ബന്ധപ്പെട്ട് റവന്യൂ അധികൃതരുടെ എൻ.ഒ.സി. നിർബന്ധമാക്കിക്കൊണ്ടുള്ള നിർദ്ദേശം ജനങ്ങൾക്കുണ്ടാക്കിയിരിക്കുന്ന ബുദ്ധിമുട്ടുകൾ വിവരണാതീതമാണ്. സ്വന്തമായി വീട് വയ്ക്കാൻപോലും കഴിയാതെ വരുന്ന ഗുരുതരമായ സ്ഥിതിവിശേഷം സംജാതമായിരിക്കുന്നു, അതോടൊപ്പം കാർഷിക മേഖല പൂർണ്ണമായി തകരുന്നു, പട്ടയങ്ങൾ ലഭിക്കാത്ത പ്രതിസന്ധിമൂലം കർഷകർ അതീവ ഗുരുതരമായ പ്രശ്നങ്ങൾ നേരിടുന്നു തുടങ്ങിയ ആവശ്യങ്ങളാണ് ഇന്നത്തെ ഹർത്താലിന് ആധാരമായിട്ടുള്ളത്. ടൂറിസത്തെ ഹർത്താലിൽ നിന്ന് ഒഴിവാക്കുന്ന കാര്യം ബഹുമാനപ്പെട്ട മുഖ്യമന്ത്രി ഇവിടെ പറഞ്ഞു. ഇക്കാര്യം ഞങ്ങളോട് ആരും ചർച്ച ചെയ്തിട്ടില്ല. മുഖ്യമന്ത്രിയുടെ പ്രസ്താവന ഞങ്ങൾ വായിക്കുകയുണ്ടായി. തീർച്ചയായും ഇത്തരം കാര്യങ്ങളിലൊക്കെ ....

മുഖ്യമന്ത്രി (ശ്രീ. പിണറായി വിജയൻ): സർ, സർവ്വകക്ഷി യോഗത്തിൽ നമ്മൾ ചർച്ച ചെയ്ത വിഷയമല്ലേ; സർവ്വകക്ഷി യോഗത്തിൽ ചർച്ച ചെയ്ത് അങ്ങനെയൊരു ധാരണയിലെത്തുകയും അത് എല്ലാവരും അംഗീകരിക്കുകയും ചെയ്തതല്ലേ; ചർച്ച ചെയ്തില്ലായെന്ന് അങ്ങ് പറയുന്നത് എന്തിനാണ്?

ഇതിന്റെ ഭാഗമായി സർവ്വകക്ഷി യോഗം ചേർന്നു, ആ യോഗത്തിൽ ചർച്ച ചെയ്തു, അതിനകത്ത് പൊതുവായ തീരുമാനം ഉണ്ടാകുകയാണ് ചെയ്തത്.

ശ്രീ. രമേശ് ചെന്നിത്തല: സർ, അന്നത്തെ യോഗത്തിന് ഞാനുണ്ടായിരുന്നില്ല. പക്ഷേ ഞങ്ങൾക്ക് അതിന് എതിർപ്പില്ല. അത്തരം കാര്യങ്ങളിൽ ഞങ്ങൾക്ക് യോജിപ്പാണുള്ളത്. പ്രത്യേകിച്ച് ടൂറിസത്തിന് പ്രാധാന്യമുള്ള സംസ്ഥാനമെന്ന നിലയിൽ വിനോദസഞ്ചാരികൾ വരുമ്പോൾ അവരെ ബുദ്ധിമുട്ടിക്കരുതെന്ന കാര്യത്തിൽ ഞങ്ങൾക്ക് അഭിപ്രായവ്യത്യാസമില്ല. വളരെക്കാലമായി നീണ്ടുനിൽക്കുന്ന നിരവധി പ്രക്ഷോഭങ്ങളുടെ ആകെത്തുകയായിട്ടാണ് ഇന്നവിടെ ഹർത്താലുണ്ടായിരിക്കുന്നത്.

21.01.2010-ൽ പുറപ്പെടുവിച്ച ഹൈക്കോടതി ഉത്തരവിന്റെ അടിസ്ഥാനത്തിലാണ് പ്രസ്തുത വില്ലേജുകളിലെ നിർമ്മാണ പ്രവർത്തനങ്ങൾക്ക് എൻ.ഒ.സി. വേണമെന്നുള്ളത് ജില്ലാ കളക്ടർ നിർബന്ധമാക്കിയത്. 2010-ലാണ് ഹൈക്കോടതി വിധിയുണ്ടായത്. എന്നാൽ ആറ് വർഷത്തിനുശേഷം 2016-ലാണ് കളക്ടറുടെ ഉത്തരവുണ്ടായിട്ടുള്ളത്. അതെങ്ങനെ ഉണ്ടായെന്ന് എനിക്കറിയില്ല. 26.05.2018-ലെ സർക്കാർ ഉത്തരവ് പ്രകാരം എൻ.ഒ.സി.

നൽകാനുള്ള അധികാരം വില്ലേജ് ഓഫീസർക്ക് കൊടുക്കുകയാണുണ്ടായത്. ഇടുക്കിയിലെയും മൂന്നാറിലെയും ഭൂപ്രകൃതിയനുസരിച്ച് എല്ലാവർക്കും ആർ.ഡി.ഒ.-യുടെ ഓഫീസിൽപ്പോയി എൻ.ഒ.സി. വാങ്ങാൻ കഴിയാത്തതുകൊണ്ടാണ് ഗവൺമെന്റ് ഈ അധികാരം വില്ലേജ് ഓഫീസർക്ക് കൊടുത്തത്. എന്നാൽ ഇത് കൂനിന്മേൽ കുരുവെന്ന പോലെയാണി. വില്ലേജ് ഓഫീസർമാർ ആർക്കും എൻ.ഒ.സി. നൽകുന്നില്ല. ഇത് ഹോട്ടൽ കെട്ടാനോ ഷോപ്പിംഗ് മാൾ പണിയാനോ അല്ല, സ്വന്തമായി ഒരു കൂര നിർമ്മിക്കാൻവേണ്ടിയാണ് കർഷകൻ എൻ.ഒ.സി. ആവശ്യപ്പെടുന്നത്. വില്ലേജ് ഓഫീസിൽ കയറിയിറങ്ങി നടന്ന് അവരുടെ ആയുസ്സ് തീരുകയാണ്. വില്ലേജ് ഓഫീസുകൾ ഒരാൾക്കുപോലും എൻ.ഒ.സി. നൽകുന്നില്ലെന്ന് മാത്രമല്ല, അപേക്ഷ സ്വീകരിക്കാൻപോലും വില്ലേജ് ഓഫീസർമാർ തയ്യാറാകുന്നില്ലെന്നുള്ളതാണ് യാഥാർത്ഥ്യം. ബഹുമാനപ്പെട്ട മുഖ്യമന്ത്രി പറഞ്ഞ ആർ.ഡി.ഒ.-യുടെ കത്ത് അല്ല ഇവിടത്തെ പ്രശ്നം. ഭൂമിയുടെ യാതൊരു രേഖയും അവരുടെ കയ്യിലില്ലായെന്ന് വില്ലേജ് ഓഫീസർമാർ പറയുന്നു. ഈ എട്ട് വില്ലേജുകളിലുള്ള ആർക്കും വീട് വയ്ക്കാൻ സമ്മതപത്രം ലഭിക്കാത്ത അവസ്ഥയാണ് ഇന്നുള്ളത്. കഴിഞ്ഞ മാസം 26-ന് എൻ.ഒ.സി. നൽകാനുള്ള



അധികാരം വില്ലേജ് ഓഫീസുകൾക്ക് സർക്കാർ ഉത്തരവ് പ്രകാരം കൈമാറിയിട്ടുപോലും പല റവന്യൂ അധികൃതരും ഇക്കാര്യം അറിഞ്ഞിട്ടില്ലെന്നാണ് പറയുന്നത്. മാത്രമല്ല, ഈ സന്ദർഭം മുതലേടുത്ത് എൻ.ഒ.സി. നൽകാമെന്ന പേരിൽ റവന്യൂ ഉദ്യോഗസ്ഥർ വ്യാപകമായി പണം തട്ടുന്നുവെന്നുള്ള പരാതിയും വളരെ വ്യാപകമാണ്. ഇതിന്റെ പ്രധാനപ്പെട്ട കാരണം എൻ.ഒ.സി. നൽകാനുള്ള മാനദണ്ഡങ്ങളെ സംബന്ധിച്ച അവ്യക്തതയാണ്. ഹൈക്കോടതി വിധിക്കുശേഷം എൻ.ഒ.സി. നൽകേണ്ട ഉത്തരവാദിത്വം കളക്ടർക്കും ആർ.ഡി.ഒ.-യ്ക്കുമാണ്. അതുകൊണ്ട് മാനദണ്ഡങ്ങൾ എന്താണെന്ന് അവർക്കുമാത്രമേ അറിയുകയുള്ളൂവെന്നാണ് വില്ലേജ് ഓഫീസർമാരെ സമീപിക്കുമ്പോൾ അവർ പറയുന്നത്. ദേവികളും ആർ.ഡി.ഒ.-യുമായി സംസാരിച്ചപ്പോൾ മാനദണ്ഡങ്ങൾ എന്താണെന്ന് പറയാനുള്ള അധികാരം തന്നിരിക്കില്ലെന്നും കളക്ടർക്കാണെന്നുമാണ് പറയുന്നത്. എൻ.ഒ.സി. നൽകാനുള്ള മാനദണ്ഡങ്ങളെക്കുറിച്ച് ആർ.ഡി.ഒ.-ക്ക് പിടിപാടില്ലെങ്കിൽ വില്ലേജ് ഓഫീസർക്ക് എങ്ങനെയുണ്ടാകും? ചുരുക്കത്തിൽ, കർഷകരെയിട്ട് നടത്തിക്കുകയാണ്. വില്ലേജ് ഓഫീസിൽ പോകുമ്പോൾ ആർ.ഡി.ഒ.-യെ കാണാനും ആർ.ഡി.ഒ.-യെ കാണുമ്പോൾ കളക്ടറെ

കാണാനും പറയും. ഇങ്ങനെ നിരന്തരമായി ഈ മേഖലയിൽ ചെറിയ വീടുകൾ വയ്ക്കാനുള്ള പ്രയാസങ്ങൾ വർദ്ധിച്ചുവരികയാണ്. ഇതിന്റെ മറവിൽ മൂന്നാറിലെ കയ്യേറ്റക്കാരെ സംരക്ഷിക്കാൻ ആരും നോക്കേണ്ട. ചില സംസാരങ്ങൾ കേട്ടപ്പോൾ അങ്ങനെ എനിക്ക് തോന്നി. മൂന്നാറിലെ കയ്യേറ്റക്കാരെയെല്ലാം ഇതിന്റെ മറവിൽ സംരക്ഷിക്കാമെന്നുള്ള ധാരണയുണ്ടെങ്കിൽ അതിനോട് ഞങ്ങൾക്ക് യോജിപ്പില്ല. അതുപോലെ സർക്കാർ ഭൂമി കയ്യേറി സ്വന്തമാക്കാൻ ശ്രമിക്കുന്നതിനോടും മൂന്നാറിലെ സർക്കാർ ഭൂമിയിലുള്ള തടി വെട്ടി കള്ളക്കടത്ത് നടത്തുന്നതിനോടും ഞങ്ങൾക്ക് യോജിപ്പില്ല. ഞങ്ങൾ ഇവിടെ ഉന്നയിക്കുന്നത് സ്പെസിഫിക്കായ കാര്യമാണ്. പാവപ്പെട്ട സാധാരണക്കാരായ ആളുകൾക്ക് ഒരു കൂര വച്ച് താമസിക്കാനുണ്ടാകുന്ന പ്രയാസങ്ങളാണ് ഞങ്ങൾ പറയുന്നത്. ഉത്തരവിലെ അവ്യക്തത, മാനദണ്ഡങ്ങളുടെ അവ്യക്തത, റവന്യൂ ഉദ്യോഗസ്ഥന്മാരുടെ റോൾ എന്താണെന്ന് അവർക്കറിയാതെ വരുന്നത് ഇതെല്ലാമാണ് ഇവിടത്തെ പ്രശ്നം. മാനദണ്ഡങ്ങൾ പാലിച്ച് അപേക്ഷിക്കുന്നവർക്ക് എൻ.ഒ.സി. നൽകണം. അത് നൽകാൻപോലും തയ്യാറാകുന്നില്ല. 1964-ലെ കെട്ടിട നിർമ്മാണ ചട്ടങ്ങളിൽ ഭേദഗതി വരുത്തിക്കൊണ്ട് നിയമനിർമ്മാണത്തിന് സർക്കാർ തയ്യാറാകുമെന്ന് പറഞ്ഞു.

അത് നല്ല കാര്യമാണ്. 1964-ലെ നിയമത്തിലുണ്ടായിരിക്കുന്ന ചില പ്രശ്നങ്ങളാണ് ഈ മേഖലയിലെ നിർമ്മാണ പ്രവർത്തനങ്ങൾക്കും വീട് വയ്ക്കുന്നതിനുമൊക്കെ പ്രതിസന്ധിയായിട്ടുള്ളത്. ബഹുമാനപ്പെട്ട റവന്യൂ വകുപ്പുമന്ത്രി പട്ടയം കൊടുക്കുന്ന കാര്യം പറഞ്ഞു. ഈ ഗവൺമെന്റ് വന്നതിനുശേഷം 14310 പട്ടയങ്ങളാണ് വിതരണം ചെയ്തതെന്നാണ് ശ്രീ. ടി. വി. രാജേഷിന്റെ ചോദ്യത്തിന് ഉത്തരമായി 05.03.2018-ന് മന്ത്രി പറഞ്ഞത്. കഴിഞ്ഞ യു.ഡി.എഫ്. ഗവൺമെന്റിന്റെ കാലത്ത് ഇടുക്കിയിൽ 45000 ആളുകൾക്കാണ് പട്ടയം കൊടുത്തത്. ഈ ഗവൺമെന്റ് വന്നതിനുശേഷം ഇടുക്കി ജില്ലയിൽ 14310 പട്ടയങ്ങളാണ് ഇതുവരെ കൊടുത്തത്. അവിടെയിരുന്ന് കയ്യടിക്കുന്ന ആളുകൾ ഇത് മനസ്സിലാക്കണം. അതുപോലെ പത്ത് ചെയിൻ മേഖലയിലെ കാര്യം പറഞ്ഞു.

ശ്രീ. എസ്. രാജേന്ദ്രൻ: സർ,

ശ്രീ. രമേശ് ചെന്നിത്തല: സർ, ഞാൻ വഴങ്ങുന്നില്ല.

മി. സ്പീക്കർ: അദ്ദേഹം വഴങ്ങുന്നില്ല.

ശ്രീ. രമേശ് ചെന്നിത്തല: സർ, വൈദ്യുതി വകുപ്പ് മൂന്ന് ചങ്ങല

ഒഴിവാക്കിക്കൊണ്ടാണ് പത്ത് ചെയിൻ മേഖലയിലെ പ്രശ്നം പറയുന്നത്.

റവന്യൂവും ഭവനനിർമ്മാണവും വകുപ്പുമന്ത്രി (ശ്രീ. ഇ. ചന്ദ്രശേഖരൻ): സർ,  
യു.ഡി.എഫ്. ഗവൺമെന്റിന്റെ കാലത്ത് 45000 പേർക്ക് ഇടുക്കിയിൽ പട്ടയം  
കൊടുത്തുവെന്ന് ബഹുമാനപ്പെട്ട പ്രതിപക്ഷനേതാവ് പറഞ്ഞതിന്റെ  
വിശദാംശങ്ങൾ വെളിപ്പെടുത്തിയാൽ വളരെ നന്നായിരുന്നു. ഞങ്ങൾ  
പരിശോധിച്ചപ്പോൾ അത് കണ്ടെത്താൻ കഴിഞ്ഞിട്ടില്ല.

ശ്രീ. രമേശ് ചെന്നിത്തല: സർ, അങ്ങയുടെ കയ്യിൽ ഫയലുണ്ടല്ലോ. ഞാൻ  
പറഞ്ഞത് തെറ്റാണെങ്കിൽ ആ ഫയൽ നോക്കി അങ്ങ് പറഞ്ഞാൽ മതി.

ശ്രീ. അടൂർ പ്രകാശ്: സർ, കഴിഞ്ഞ ഗവൺമെന്റിന്റെ കാലഘട്ടത്തിൽ  
ഇടുക്കി ജില്ലയിൽ മാത്രം 45000-ലധികം പട്ടയം കൊടുക്കാൻ കഴിഞ്ഞിട്ടുണ്ട്.  
അവിടെ ഇത്രയും പട്ടയം കൊടുക്കാൻ കഴിഞ്ഞപ്പോൾ ഇവിടെ എഴുന്നേറ്റ്  
നിൽക്കുന്ന ബഹുമാനപ്പെട്ട മെമ്പർ ശ്രീ. എസ്. രാജേന്ദ്രന്റെ പട്ടയം മാത്രം  
കൊടുക്കാൻ കഴിഞ്ഞിട്ടില്ല. അതിൽ ചില നിയമക്കുരുക്കുണ്ടായിരുന്നു. അതാണ്  
അതിന്റെ കാര്യം. അതുകൊണ്ടാണ് അദ്ദേഹം എഴുന്നേറ്റ് നിൽക്കുന്നത്.  
ഞങ്ങൾക്ക് അറിയാൻ കഴിയാത്തതായി ആ കാര്യം മാത്രമേയുള്ളൂ.

മി. സ്പീക്കർ: ബഹുമാനപ്പെട്ട പ്രതിപക്ഷ നേതാവ്, അങ്ങ് വാക്കൗട്ട്  
പ്രസംഗം നടത്തൂ.

ശ്രീ. എസ്. രാജേന്ദ്രൻ: സർ, പോയിന്റ് ഓഫ് ഓർഡർ.

മി. സ്റ്റീക്കർ: പ്രതിപക്ഷ നേതാവേ, ശ്രീ. എസ്. രാജേന്ദ്രൻ  
വഴങ്ങുന്നുണ്ടോ?

ശ്രീ. രമേശ് ചെന്നിത്തല: സർ, ഞാൻ വഴങ്ങുന്നില്ല. ഇപ്പോൾ എന്താണ്  
പോയിന്റ് ഓഫ് ഓർഡർ. ഹൗസ് തന്നെ ഓർഡറിലല്ലല്ലോ. പിന്നെ  
എങ്ങനെയാണ് പോയിന്റ് ഓഫ് ഓർഡർ. (.....ബഹളം...)

ശ്രീ. എസ്. രാജേന്ദ്രൻ: സർ, പോയിന്റ് ഓഫ് ഓർഡർ.

ശ്രീ. രമേശ് ചെന്നിത്തല: സർ, House is not order in the zero hour.  
(.....ബഹളം...)

മി. സ്റ്റീക്കർ: എന്താണ് പോയിന്റ് ഓഫ് ഓർഡർ? അദ്ദേഹത്തിന്റെ  
സംസാരം കഴിഞ്ഞിട്ട് പോരേ?

ശ്രീ. രമേശ് ചെന്നിത്തല: സർ, സീറോ അവറിൽ ഹൗസ് തന്നെ  
ഓർഡറിലല്ല. പിന്നെ എന്താണ് പോയിന്റ് ഓഫ് ഓർഡർ. (.....ബഹളം...)

മി. സ്റ്റീക്കർ: പ്ലീസ്....പ്ലീസ്..... അദ്ദേഹത്തിന്റെ സംസാരം കഴിഞ്ഞിട്ട്  
പോരെ. (.....ബഹളം...)

ശ്രീ. രമേശ് ചെന്നിത്തല: സർ, ഞാൻ പറഞ്ഞുകഴിഞ്ഞിട്ട് അദ്ദേഹത്തിന്

സംസാരിക്കാം. (.....ബഹളം...)

മി. സ്റ്റീക്കർ: പോയിന്റ് ഓഫ് ഓർഡറാണ്. (.....ബഹളം...) പോയിന്റ് ഓഫ് ഓർഡർ ഏത് സമയത്തും ഉന്നയിക്കാം. (.....ബഹളം...) ക്രമപ്രശ്നം ഉന്നയിക്കാൻ പാടില്ലെന്നുണ്ടോ?

ശ്രീ. രമേശ് ചെന്നിത്തല: സർ, ഞാൻ സംസാരിച്ച് കഴിഞ്ഞിട്ട് സംസാരിക്കാം. (.....ബഹളം...)

മി. സ്റ്റീക്കർ: പ്ലീസ്....പ്ലീസ്..... ശ്രീ. എസ്. രാജേന്ദ്രൻ, എന്താണ് അങ്ങയുടെ പോയിന്റ് ഓഫ് ഓർഡറെന്ന് വേഗം പറയൂ.

ശ്രീ. എസ്. രാജേന്ദ്രൻ: സർ, ബഹുമാനപ്പെട്ട പ്രതിപക്ഷ നേതാവിനോട് എനിക്ക് അങ്ങേയറ്റം ബഹുമാനമാണ്. ഇവിടെ ശ്രീ. അടൂർ പ്രകാശ് പറഞ്ഞു, എനിക്ക് പട്ടയം നൽകാൻ അദ്ദേഹത്തിന് കഴിഞ്ഞിട്ടില്ലെന്ന്. ഞാൻ പട്ടയമുള്ള ആളാണ്. അദ്ദേഹം പ്രത്യേകിച്ച് ഇനി കൊടുക്കേണ്ട കാര്യമില്ല. 25 വർഷത്തിനുശേഷമാണ് ദേവികളും താലൂക്കിൽ പട്ടയം നൽകിയത്. ഇത്തവണ ഈ ഗവൺമെന്റ് വന്നിട്ടാണ്.

മി. സ്റ്റീക്കർ: പോയിന്റ് ഓഫ് ഓർഡർ പറയൂ.

ശ്രീ. എസ്. രാജേന്ദ്രൻ: സർ, പോയിന്റ് ഓഫ് ഓർഡർ എന്നുപറയുന്നത്

ബഹുമാനപ്പെട്ട അടൂർ പ്രകാശ് പറഞ്ഞ വാക്കുകൾ രേഖയിലുണ്ടാകാൻ പാടില്ല. എനിക്ക് പട്ടയമുണ്ട്. അത് ഒഴിവാക്കണം.

മി. സ്പീക്കർ: അത് പരിശോധിച്ച് നടപടി സ്വീകരിക്കാം.\*

ശ്രീ. രമേശ് ചെന്നിത്തല: സർ, ചില ആളുകൾ മൂന്നാറിൽ വ്യാജ പട്ടയങ്ങളും സ്വായത്തമാക്കിയിട്ടുണ്ടെന്നുള്ള പരാതി നിലനിൽക്കുന്ന കാര്യം ഇത്തരണത്തിൽ പ്രത്യേകം സ്മരണീയമാണ്. പത്ത് ചെയിൻ മേഖലയെക്കുറിച്ച് പറഞ്ഞു. മൂന്ന് ചങ്ങല ഒഴിവാക്കി പത്ത് ചെയിനിൽ പട്ടയം കൊടുക്കാമെന്ന് പറഞ്ഞാൽ ആർക്കാണ് പ്രയോജനമുണ്ടാകുന്നത്? റവന്യൂ വകുപ്പുമന്ത്രി അത് മനസ്സിലാക്കണം. പട്ടയ ഭൂമിയിൽ പരിസ്ഥിതിക്ക് കോട്ടം വരാതെ നിർമ്മാണ പ്രവർത്തനം നടത്താൻ കഴിയാത്തതും ഈ പ്രദേശത്തെ ജനങ്ങളെ ചെറുതായിട്ടല്ല ബുദ്ധിമുട്ടിച്ചിരിക്കുന്നത്. അതുപോലെ വന്യമൃഗ ശല്യം ഒരു ഭാഗത്ത്, ഒരു ഭാഗത്ത് റവന്യൂ ഉദ്യോഗസ്ഥരുടെ ശല്യം, ഒരു ഭാഗത്ത് വനപാലകന്മാരുടെ ശല്യം. ഈ ശല്യങ്ങൾ കാരണം ജനങ്ങൾക്ക് പ്രത്യേകിച്ച് കർഷകർക്ക് ഇടുക്കി ജില്ലയിൽ ജീവിക്കാൻ കഴിയാത്ത അവസ്ഥ സംജാതമാക്കിയിരിക്കുകയാണ്. ഇവിടെ കസ്റ്ററിംഗൻ റിപ്പോർട്ടിനെപ്പറ്റി

---

\* സഭാധ്യക്ഷന്റെ ഉത്തരവിൻപ്രകാരം (ഫ.നം.3834/ഇബി 2018/നി.സെ. തീയതി 29.06.2018) സഭാരേഖയിൽ നിലനിർത്താൻ തീരുമാനിച്ചു.

ബഹുമാനപ്പെട്ട മുഖ്യമന്ത്രി പറഞ്ഞു. അന്തിമ വിജ്ഞാപനം ഉടൻ പുറപ്പെടുവിക്കാൻ സാധ്യതയില്ലെന്നാണ് അറിയുന്നത്. 27-02-2017-ലെ കരട് വിജ്ഞാപനം പുതുക്കിയിരുന്നതാണ് കേന്ദ്ര സർക്കാർ ശ്രമിക്കുന്നത്. ആഗസ്റ്റ് 11-ന് കരട് വിജ്ഞാപനം ഇറക്കുമെന്നാണ് പറഞ്ഞിരുന്നത്. പശ്ചിമഘട്ട മേഖലയിലുള്ള പല സംസ്ഥാനങ്ങളും ഇതുവരെ അവരുടെ അഭിപ്രായങ്ങൾ പറഞ്ഞിട്ടില്ലാത്തതുകൊണ്ട് ആഗസ്റ്റിൽ അന്തിമ വിജ്ഞാപനം പുറപ്പെടുവിക്കാൻ സാധ്യതയില്ലെന്നാണ് ഞങ്ങൾക്ക് മനസ്സിലാക്കാൻ കഴിഞ്ഞത്. മറ്റ് സംസ്ഥാനങ്ങൾ ഇതുവരെ അവരുടെ നിർദ്ദേശങ്ങൾ നൽകാത്തതുകൊണ്ട് ഇനിയും അന്തിമ വിജ്ഞാപനം വൈകാനുള്ള സാധ്യതയാണ് നിലവിലുള്ളത്. കസ്റ്ററിംഗ് റിപ്പോർട്ടുപ്രകാരം കേരളത്തിലെ പരിസ്ഥിതിലോല പ്രദേശങ്ങളുടെ ആകെ വിസ്തീർണ്ണം 13308 ചതുരശ്ര കിലോമീറ്ററാണ്. ഉമ്മൻ വി. ഉമ്മൻ റിപ്പോർട്ടുപ്രകാരം യു.ഡി.എഫ്. സർക്കാർ 3214 ചതുരശ്ര കിലോമീറ്റർ ഒഴിവാക്കി പരിസ്ഥിതിലോല പ്രദേശങ്ങളുടെ



മൊത്തം വിസ്തീർണ്ണം 9993 ചതുരശ്ര കിലോമീറ്ററാക്കി. ഈ സർക്കാർ 886.7 കി.മീ. ഒഴിവാക്കണമെന്നാണ് ആവശ്യപ്പെട്ടിട്ടുള്ളത്. എന്നാൽ അത് ഭൂരിഭാഗവും മലകളും ചതുപ്പുനിലങ്ങളുമാണ്. അതുകൊണ്ട് കർഷകർക്ക് പ്രത്യേകിച്ച് പ്രയോജനമൊന്നുമില്ല. മുഖ്യമന്ത്രി പറഞ്ഞു അന്തിമ വിജ്ഞാപനം വരുമ്പോൾ ഇ.എസ്.ഐ.-യുടെ അടിസ്ഥാന യൂണിറ്റ് വില്ലേജാണെന്ന കസ്റ്ററിംഗൻ റിപ്പോർട്ടിലെ ശിപാർശകൾ നമുക്ക് അംഗീകരിക്കാൻ കഴിയുന്നതല്ല എന്ന്. ആ ശിപാർശ നിരാകരിക്കാൻ സംസ്ഥാന ഗവൺമെന്റ് കേന്ദ്രത്തിൽ സമ്മർദ്ദം ചെലുത്തണം. മാത്രമല്ല ഇ.എസ്.ഐ., നോൺ ഇ.എസ്.ഐ. പ്രദേശങ്ങൾക്ക് വ്യത്യസ്ത സർവ്വേ നമ്പറുകൾ വേണം. ഈ സർവ്വേ നമ്പറുകൾ അടിസ്ഥാനമാക്കിയാണ് അന്തിമ വിജ്ഞാപനം പുറപ്പെടുവിക്കേണ്ടത്. ജനവാസ കേന്ദ്രങ്ങളെ പൂർണ്ണമായും ഒഴിവാക്കിക്കൊണ്ട് മാത്രമേ അന്തിമ വിജ്ഞാപനം ഉണ്ടാകാവൂ. ഇക്കാര്യത്തിലും സംസ്ഥാന ഗവൺമെന്റ് കേന്ദ്ര പരിസ്ഥിതി മന്ത്രാലയത്തിൽ ശക്തമായ സമ്മർദ്ദം ചെലുത്തുകയും ഉണർന്ന്

പ്രവർത്തിക്കുകയും ചെയ്യേണ്ടതാവശ്യമാണ്.

ഇടുക്കി ജില്ല നേരിടുന്ന കാർഷിക പ്രശ്നങ്ങളെപ്പറ്റി ശ്രീ. കെ. എം. മാണി ഇവിടെ സൂചിപ്പിക്കുകയുണ്ടായി. റബ്ബറിനും ഏലത്തിനും കുരുമുളകിനും വിലയില്ല. കുരുമുളകിന്റെ ഉൽപ്പാദനം നാലായിരം ടൺ ആയി കുറഞ്ഞിരിക്കുന്നു. വിയറ്റ്നാം പോലുള്ള വിദേശ രാജ്യങ്ങളിൽ വ്യാപകമായ തോതിലുള്ള ഉൽപ്പാദനവും ഇറക്കുമതിയും ഉണ്ടാകുന്നു. ഇതുകാരണം കുരുമുളക് കർഷകരും ഏലം കർഷകരും പ്രതിസന്ധിയിലാണ്. കൽക്കട്ട പോർട്ട് വഴി ഗ്യാട്ടിമലയിൽ നിന്നാണ് ഏലം വന്നുകൊണ്ടിരിക്കുന്നത്. ഇത് തടയുന്നതിനുള്ള നടപടികൾ ഉണ്ടാകുന്നില്ല. കുരുമുളക് ഇറക്കുമതി ചെയ്യുന്നു. റബ്ബറിന് വില കുറഞ്ഞുകൊണ്ടിരിക്കുന്നു. റബ്ബറിന്റെ ഇറക്കുമതി വ്യാപകമായിക്കൊണ്ടിരിക്കുകയാണ്. റബ്ബർ ബോർഡിന്റെ പ്രവർത്തനം ഇല്ലാതാകുന്നു. റബ്ബറിനെപ്പറ്റി കേന്ദ്ര ഗവൺമെന്റ് ഇനിയും പഠിക്കുകയാണെന്നാണ് കഴിഞ്ഞ ദിവസം പത്രത്തിൽ കണ്ടത്. ഇങ്ങനെ എത്ര

പഠനങ്ങൾ വേണ്ടിവരും? അനിയന്ത്രിതമായ റബ്ബറിന്റെ ഇറക്കുമതി, ചൈനയിൽ നിന്നുപോലും റബ്ബർ ഇറക്കുമതി ചെയ്യുന്നുവെന്ന വാർത്തകൾ ഞെട്ടിപ്പിക്കുന്നതാണ്. റബ്ബർ വിലസ്ഥിരതാ ഫണ്ട് 200 രൂപയെങ്കിലുമാക്കി വർദ്ധിപ്പിക്കണമെന്ന കർഷകരുടെ ആവശ്യംകൂടി ഈ സന്ദർഭത്തിൽ ഉന്നയിക്കുകയാണ്. ഏതായാലും ഇന്ന് നമ്മുടെ സംസ്ഥാനത്തെ കർഷകർ, പ്രത്യേകിച്ച് മലയോര മേഖലയിലെ കർഷകർ വലിയ പ്രതിസന്ധി നേരിടുകയാണ്. കഴിഞ്ഞ യു.ഡി.എഫ്. സർക്കാരിന്റെ കാലത്ത് നാണ്യവിളകളുടെ വില നിരീക്ഷിക്കുന്നതിനും ഇറക്കുമതി സംബന്ധിച്ചുള്ള കാര്യങ്ങൾ അറിയുന്നതിനും റിപ്പോർട്ട് ചെയ്യുന്നതിനുമായി മുതിർന്ന ഒരു ഐ.എ.എസ്. ഉദ്യോഗസ്ഥന്റെ നേതൃത്വത്തിൽ ഡബ്ല്യു.ടി.ഒ. സെൽ ഉണ്ടായിരുന്നു. ഇപ്പോൾ അങ്ങനെയൊരു സെൽ പ്രവർത്തിക്കുന്നില്ല. ഈ സെൽ പ്രവർത്തിച്ചിരുന്നെങ്കിൽ നാണ്യവിളകളുടെ ഇറക്കുമതി സംബന്ധിച്ച വിവരങ്ങൾ അപ്പപ്പോൾ നമുക്ക് ലഭ്യമാകുമായിരുന്നു. അവിടെ ഇപ്പോൾ ഒരു ജൂനിയർ അഗ്രികൾച്ചറൽ ഓഫീസർ മാത്രമാണുള്ളത്. അ പരിഹരിക്കണം.

ഞാൻ ഇവിടെ ഉന്നയിക്കാൻ ആഗ്രഹിക്കുന്ന പ്രധാനപ്പെട്ട കാര്യമാണ് ശ്രീ. കെ. എം. മാണിയും ചൂണ്ടിക്കാണിച്ചത്. ഞങ്ങളാൽ മൂന്നാറിലെ കയ്യേറ്റങ്ങൾക്ക് അനുകൂലമല്ല. മൂന്നാറിലുണ്ടാകുന്ന അനധികൃത കയ്യേറ്റങ്ങളെ ശക്തമായി എതിർത്തവർ തന്നെയാണ്. അവിടത്തെ ഗ്രൗണ്ട് ലെവലിലുള്ള കർഷകരുടെ പ്രശ്നങ്ങളും കാർഷിക മേഖലയിലെ പ്രശ്നങ്ങളും ഗൗരവതരമായി കണക്കാക്കാൻ ഗവൺമെന്റ് തയ്യാറാകണം. ഞങ്ങൾക്ക് അവിടെ ഒരു ഹർത്താൽ ആചരിക്കേണ്ടിവന്നത് നിരന്തരമായി ആവശ്യപ്പെട്ടിട്ടും ഈ പ്രശ്നത്തിന് പരിഹാരം കാണാൻ കഴിയാത്ത നിലപാട് അവിടത്തെ റവന്യൂ ഉദ്യോഗസ്ഥർ സ്വീകരിക്കുന്നതുകൊണ്ടാണ്. ബഹുമാനപ്പെട്ട റവന്യൂ വകുപ്പുമന്ത്രി എന്തൊക്കെ പറഞ്ഞാലും ശരി, റവന്യൂ ഉദ്യോഗസ്ഥർ കർഷകരെ ബുദ്ധിമുട്ടിക്കുകയാണ്. കർഷകർ വീട്ടിൽ വെച്ചുപിടിപ്പിക്കുന്ന മരം മുറിക്കാനുള്ള അനുവാദപോലുമില്ലാത്ത സാഹചര്യം അവിടെ നിലനിൽക്കുകയാണ്. ഞാൻ നേരത്തെ സൂചിപ്പിച്ചതുപോലെ, ഒരു ഭാഗത്ത് വന്യ മൃഗങ്ങളുടെയും ഒരു ഭാഗത്ത്

റവന്യൂ ഉദ്യോഗസ്ഥന്മാരുടെയും മറ്റുഭാഗത്ത് വനപാലകരുടെയും ശല്യം കർഷകർക്കുണ്ടാകുന്നുണ്ട്. അവർ ഈ മൂന്ന് പ്രതിസന്ധിയെയും നേരിടുകയാണ്. ആ കർഷകർ അനുഭവിക്കുന്ന പ്രയാസങ്ങൾ ചർച്ച ചെയ്യാൻ തയ്യാറാകാത്ത സർക്കാർ നടപടിയിൽ പ്രതിഷേധിച്ച് ഞാനും എന്റെ പാർട്ടിയും വാക്കൗട്ട് ചെയ്യുന്നു.

(ഗവൺമെന്റ് നിലപാടിൽ പ്രതിഷേധിച്ച് ശ്രീ. രമേശ് ചെന്നിത്തലയും അദ്ദേഹത്തിന്റെ പാർട്ടിയിൽപ്പെട്ട അംഗങ്ങളും സഭ വിട്ട് പുറത്തുപോയി).

ഡോ. എം. കെ. മുനീർ: സർ, ഒരു കാര്യം ലഘൂകരിക്കാൻ വേണ്ടിയെടുക്കുന്ന തീരുമാനം അതിനെക്കാൾ കൂടുതൽ സങ്കീർണ്ണതയുണ്ടാക്കുന്നുവെന്നതാണ് ഇവിടത്തെ ഏറ്റവും വലിയ വിഷയം. 09-06-2016-ന് കളക്ടർ പുറപ്പെടുവിച്ച ഉത്തരവിൽ ദേവികളത്തെ റവന്യൂ ഡിവിഷണൽ ഓഫീസർക്കാണ് എൻ.ഒ.സി. നൽകുന്നതിനുള്ള ഉത്തരവാദിത്വം ഏൽപ്പിച്ച് നൽകിയത്. അതിനുശേഷമാണ് 26-05-2018-ൽ റവന്യൂ വകുപ്പ് പ്രിൻസിപ്പൽ സെക്രട്ടറി ഈ അധികാരം വില്ലേജ് ഓഫീസേഴ്സിന്

നൽകിക്കൊണ്ട് ഉത്തരവിറക്കിയത്. ആ ഉത്തരവിനെ സംബന്ധിച്ച് പിന്നീട് അഡീഷണൽ അഡ്വക്കേറ്റ് ജനറൽ രജിസ്ട്രാർ തമ്പാൻ റവന്യൂ വകുപ്പുമന്ത്രിക്ക് ഒരു കത്ത് എഴുതിയിട്ടുണ്ട്. ഇത് വില്ലേജ് ഓഫീസർക്ക് നൽകുന്നത് പല പ്രശ്നങ്ങൾക്കും കാരണമാകുമെന്നും അതുകൊണ്ട് ഈ ഉത്തരവ് നടപ്പിലാക്കാൻ സാധ്യമല്ലെന്നും പറഞ്ഞ് അഡീഷണൽ അഡ്വക്കേറ്റ് ജനറൽ അങ്ങേയ്ക്ക് എഴുതിയ കത്ത് അങ്ങയുടെ ഓർമ്മയിലുണ്ടാകുമെന്ന് വിശ്വസിക്കുകയാണ്. വില്ലേജ് ഓഫീസർക്ക് നൽകിയിട്ടുള്ള ഉത്തരവുകളിൽ ആവശ്യമായ മാനദണ്ഡങ്ങൾ വച്ചിട്ടില്ലെന്നുള്ള ഉപദേശമാണ് അങ്ങേയ്ക്ക് ലഭിച്ചിട്ടുള്ളത്. ആ അവസ്ഥ ഇപ്പോഴും നിലനിൽക്കുകയാണ്. വില്ലേജ് ഓഫീസർ ഇരുട്ടിൽത്തപ്പുന്നു. കൃത്യമായ മാനദണ്ഡങ്ങളില്ലാത്തതുകൊണ്ട് ചെയ്യാൻ സാധിക്കുന്നില്ലെന്നും പറഞ്ഞ് അദ്ദേഹം ആർ.ഡി.ഒ.-യിലേയ്ക്ക് അയയ്ക്കുന്നു. ആർ.ഡി.ഒ.-യിൽ ചെന്ന് ചോദിക്കുമ്പോൾ ഞങ്ങളുടെ കയ്യിലില്ല മുകളിൽ കളക്ടറുടെ അടുത്ത് പോകണമെന്ന് അദ്ദേഹം പറയുന്നു. എന്തിനാണ് ഇത് താഴോട്ട് നൽകിയത്? ഇത് ലഘൂകരിക്കാനെന്ന് പറഞ്ഞ് താഴോട്ട്, വില്ലേജ് ഓഫീസർക്ക് കൊടുക്കുകയും അദ്ദേഹം അത് ആർ.ഡി.ഒ.-യ്ക്ക് അയയ്ക്കുകയും ചെയ്യുന്നു. ആർ.ഡി.ഒ. അത് പറ്റില്ലെന്ന് പറഞ്ഞ് കളക്ടർക്ക് നൽകുന്നു.

പാവപ്പെട്ടവനെയാണ് ഈ വിഷയം വളരെയേറെ സങ്കീർണ്ണതയുണ്ടാക്കുന്നത്. നമ്മൾ കയ്യേറ്റക്കാർക്കെതിരെയുള്ള നടപടികൾ കർക്കശമാക്കുമെന്ന് പറയുമ്പോൾ അടിസ്ഥാനപരമായി പാവപ്പെട്ടവനെയാണ് ഇത് എപ്പോഴും ബാധിച്ചുകൊണ്ടിരിക്കുന്നത്. ഹൈക്കോടതി വിധിയെ ജില്ലാ കളക്ടർ ആറ് വർഷത്തിനുശേഷം വ്യാഖ്യാനിച്ച് മൂന്നാർ മേഖലയിലേയ്ക്ക് ഏകദേശം 8 വില്ലേജുകളെക്കൂടി (50 കിലോമീറ്റർ) ഉൾപ്പെടുത്തിയതുകൊണ്ടാണ് ഈ പ്രശ്നം ഉണ്ടായിരിക്കുന്നത്. അതുപോലെതന്നെ കസ്തുരിരംഗൻ റിപ്പോർട്ടുമായി ബന്ധപ്പെട്ട് അന്തിമമായ നിർദ്ദേശം വന്നിട്ടില്ലെന്ന് പറഞ്ഞും നടത്തിക്കുകയാണ്. കർശനമായ ഒരു നിർദ്ദേശം വരാത്ത കാലത്തോളം ഇത് നിലനിൽക്കും. അതുകൊണ്ടാണ് 09-ന് കളക്ടർ ഇറക്കിയ ഉത്തരവ് പിൻവലിച്ചാൽ കോടതി വിധിയനുസരിച്ച് വീട് വയ്ക്കുന്നതിനുള്ള, പാവപ്പെട്ട കർഷകന് അവന്റെ അടിസ്ഥാനപരമായ സൗകര്യങ്ങൾ ഉണ്ടാക്കുന്നതിനുവേണ്ട നടപടിയിലേയ്ക്ക് ഗവൺമെന്റിന് നീങ്ങാൻ സാധിക്കും. ആറ് വർഷങ്ങൾക്കുശേഷം 09-06-2016-ൽ കളക്ടർ പുറപ്പെടുവിച്ച ഉത്തരവിൽ വില്ലേജ് ഓഫീസർക്ക് തീരുമാനമെടുക്കാനുള്ള മാനദണ്ഡങ്ങൾ പറയാത്തതിന്റെ അടിസ്ഥാനത്തിൽ വില്ലേജ് ഓഫീസർക്ക് പോലും തീരുമാനമെടുക്കാൻ

കഴിയുന്നില്ല.

റവന്യൂവും ഭവനനിർമ്മാണവും വകുപ്പുമന്ത്രി (ശ്രീ. ഇ. ചന്ദ്രശേഖരൻ): സർ, ബഹുമാനപ്പെട്ട എം.കെ. മുനീർ 09-06-2016-ൽ കളക്ടർ ഇറക്കിയ ഉത്തരവ് റദ്ദാക്കണമെന്നാണ് ഇപ്പോൾ പറയുന്നത്. ഈ ആവശ്യത്തിൽ അടിയന്തരപ്രമേയം ഉന്നയിച്ച ബഹുമാന്യനായ കെ. എം. മാണി അത് ആവശ്യപ്പെട്ടിട്ടില്ലെന്ന് ഒന്നാമത്തെ കാര്യം. രണ്ടാമത് അത് ഉന്നയിക്കപ്പെട്ടപ്പോൾ എന്ത് അടിസ്ഥാനത്തിലാണ് കളക്ടർ ഉത്തരവ് പുറപ്പെടുവിക്കേണ്ടി വന്നതെന്ന് ഞാൻ സൂചിപ്പിക്കേണ്ട? ബഹുമാനപ്പെട്ട ഹൈക്കോടതി വിധിയുടെ വെളിച്ചത്തിലാണ് കളക്ടർ അത്തരമൊരു നിർദ്ദേശം നൽകിയത്. കോടതിയുടെ ഉത്തരവ് നടപ്പിലാക്കുന്നതിനുള്ള സർക്കുലർ എന്ന രീതിയിലാണ് അതിനെ കാണേണ്ടത്. അത് റദ്ദ് ചെയ്യണമെന്ന് പറയുന്നതിൽ ഒരു കാര്യവുമില്ലെന്നാണ് സൂചിപ്പിക്കാനുള്ളത്.

ഡോ. എം. കെ. മുനീർ: മാണി സർ പറഞ്ഞിട്ടില്ലെന്ന് പറയുന്നത് ശരിയല്ല. 26-ാം തീയതിലെ ഉത്തരവ് റദ്ദ് ചെയ്യണമെന്നുള്ളതല്ല ശരി 9-ാം തീയതിലെ ഉത്തരവ് റദ്ദ് ചെയ്യണമെന്നുള്ളതാണ് ശരിയെന്നാണ് മാണി സർ പറഞ്ഞത്.



ശ്രീ. കെ. എം. മാണി: സർ, അത് ടൈപ്പിംഗിൽ വന്ന തെറ്റാണ്. അത് തിരുത്തണമെന്ന് ഞാൻ പറഞ്ഞു.

ഡോ. എം. കെ. മുനീർ: സർ, ഞാൻ ദീർഘമായി പറയുന്നില്ല. ഇവിടെ വിശദീകരിച്ചതിന്റെ അടിസ്ഥാനത്തിൽ എല്ലാവർക്കും കാര്യം മനസ്സിലായി. കാരണം ഈ ഉത്തരവുകൾ പുറപ്പെടുവിക്കുന്ന സമയത്ത് കൃത്യമായി അത് നടക്കുന്നില്ലെന്നും അതുകൊണ്ട് ധാരാളം പ്രതിസന്ധിയുണ്ടാകുന്നുണ്ടെന്നും, അങ്ങയുടെതന്നെ പാർട്ടിക്കകത്തുള്ള ശ്രീമതി ഇ. എസ്. ബിജിമോൾ എം.എൽ.എ. പോലും പറഞ്ഞ സാഹചര്യത്തിൽ, അവർക്കുവേണ്ടിയും ഞാനും എന്റെ കക്ഷിയും ഇറങ്ങിപ്പോകുന്നു.

(ഗവൺമെന്റ് നിലപാടിൽ പ്രതിഷേധിച്ച് ഡോ. എം. കെ. മുനീറും അദ്ദേഹത്തിന്റെ പാർട്ടിയിൽപ്പെട്ട അംഗങ്ങളും സഭ വിട്ട് പുറത്തുപോയി).

ശ്രീ. പി. ജെ. ജോസഫ്: സർ, ഞാൻ ഒരു കാര്യം ചോദിക്കാൻ ആഗ്രഹിക്കുകയാണ്. 2010-ൽ വന്നൊരു ഹൈക്കോടതി ഉത്തരവിന്റെ വെളിച്ചത്തിൽ 2016-ൽ ഒരു ഓർഡർ പുറപ്പെടുവിച്ചു. അഞ്ച് വർഷം ഒരു കഴപ്പുവുമില്ലായിരുന്നു. വില്ലേജ് ഓഫീസർക്കും പഞ്ചായത്ത് അധികൃതർക്കും ഉണ്ടായിരുന്ന ഒരു അധികാരം ആർ.ഡി.ഒ.-യ്ക്ക് കൈമാറിക്കൊണ്ട് ജില്ലാ കളക്ടർ

ഓർഡർ പുറപ്പെടുവിച്ചിട്ടുണ്ടെങ്കിൽ അതിൽ അജ്ഞാതമായ എന്തോ കാര്യമുണ്ട്. അഞ്ച് കൊല്ലം കഴിഞ്ഞിട്ടാണോ ഒരു ഉത്തരവ് പുറപ്പെടുവിക്കുന്നത്? അതിനുശേഷമാണ് ഈ പ്രശ്നങ്ങൾ ഉണ്ടാകുന്നത്. അത് തിരുത്താനുള്ള ശ്രമങ്ങൾ പരാജയപ്പെട്ടിരിക്കുന്നു. കഴിഞ്ഞയാഴ്ച അടിമാലിയിൽ ആയിരക്കണക്കിന് ആളുകൾ പങ്കെടുത്ത സമരത്തിൽ എല്ലാ കക്ഷികളും ഉണ്ടായിരുന്നു. അവിടെ കാര്യങ്ങൾ നടക്കുന്നില്ല, കർഷകർ ബുദ്ധിമുട്ടിലാണെന്ന് പറഞ്ഞുകൊണ്ട് പ്രതിപക്ഷം മാത്രമല്ല സി.പി.ഐ., സി.പി.ഐ. (എം), ശ്രീ. എസ്. രാജേന്ദ്രൻ ഉൾപ്പെടെയുള്ളവർ പങ്കെടുത്തു. ഇതുതന്നെയാണ് അവിടെ ഉന്നയിച്ചത്. ഇനിയും അവ്യക്തത നിലനിൽക്കുകയാണ്. ഈ 8 വില്ലേജുകളിൽ ഒരു കാര്യവും നടക്കാത്ത സ്ഥിതിയുണ്ട്. അതിൽ പ്രതിഷേധിച്ച് ഇടുക്കി ജില്ലയിൽ വലിയ സമരങ്ങൾ നടന്നു, ഇപ്പോൾ ഹർത്താലും നടക്കുന്നു. അതിന് അടിയന്തര നടപടികൾ മുഖ്യമന്ത്രിയുംകൂടി ഇടപെട്ട് സ്വീകരിക്കണമെന്നാണ് എനിക്ക് പറയാനുള്ളത്. ഇക്കാര്യങ്ങൾ ചർച്ച ചെയ്യാത്തതിൽ പ്രതിഷേധിച്ച് ഞാനും എന്റെ കക്ഷികളും വാക്കൗട്ട് നടത്തുന്നു.

(ഗവൺമെന്റ് നിലപാടിൽ പ്രതിഷേധിച്ച് ശ്രീ. പി.ജെ. ജോസഫ് അദ്ദേഹത്തിന്റെ പാർട്ടിയിൽപ്പെട്ട അംഗങ്ങളും സഭ വിട്ട് പുറത്തുപോയി).

ശ്രീ. അനൂപ് ജേക്കബ് : സർ, ഇവിടെ സൂചിപ്പിച്ചതുപോലെ, 2010-ൽ ഇറങ്ങിയ കോടതിവിധിക്ക് അഞ്ചുവർഷത്തിനുശേഷം ഇത്തരത്തിലൊരു സർക്കുലർ കളക്ടർ പുറപ്പെടുവിച്ചത് ദുരൂഹത നിറഞ്ഞതുതന്നെയാണ്. അത് മാറ്റാൻവേണ്ടി റവന്യൂ വകുപ്പുമന്ത്രിയും വനം വകുപ്പുമന്ത്രിയും യോഗം ചേർന്നശേഷം അക്കാദമിയിൽ വ്യക്തത വരുത്തിക്കൊണ്ട് ഇറക്കിയ സർക്കുലറിലും വ്യക്തതയുണ്ടായിട്ടില്ല എന്നാണ് എനിക്ക് മനസ്സിലായത്. കഴിഞ്ഞ ദിവസങ്ങളിൽ ആ പ്രദേശത്ത് വളരെയേറെ അവ്യക്തതകൾ നിലനിൽക്കുന്നു. ഇന്ന് യു.ഡി.എഫ്. ഹർത്താലിന് ആഹ്വാനം ചെയ്യാനുള്ള പശ്ചാത്തലവും അതുതന്നെയാണ്. കർഷകരും സാധാരണ ജനങ്ങളും എല്ലാതലത്തിലും ബുദ്ധിമുട്ട് അനുഭവിക്കുന്ന നിലയിലാണ് കാര്യങ്ങൾ എത്തിച്ചേർന്നിരിക്കുന്നത്. ഗവൺമെന്റ് കൂടുതൽ ശ്രദ്ധ കേന്ദ്രീകരിക്കേണ്ട ഒരു വിഷയം തന്നെയായിരുന്നു ഇത്. ഗവൺമെന്റ് അനുമതി ഇല്ലാതെയായിരുന്നു കളക്ടർ ഈ സർക്കുലർ ഇറക്കിയത് എന്നാണ് ബഹുമാനപ്പെട്ട മന്ത്രിയുടെ മറുപടിയിൽനിന്നും മനസ്സിലാക്കാൻ സാധിച്ചത്. ഉദ്യോഗസ്ഥരുടെമേൽ

നിയന്ത്രണം കൊണ്ടുവരാൻ ഗവൺമെന്റിനോ ഡിപ്പാർട്ടുമെന്റിനോ കഴിയുന്നില്ലെന്നാണ് ഇതിൽനിന്നും മനസ്സിലാകുന്നത്. ഇല്ലെങ്കിൽ ആറ് വർഷത്തിനുശേഷം ഒരു സർക്കുലർ ഇറങ്ങേണ്ട ആവശ്യമുണ്ടോ? ഇതിനോടനുബന്ധിച്ച്, മറ്റൊരു വിഷയം കൂടി സൂചിപ്പിക്കാൻ ഞാൻ ആഗ്രഹിക്കുന്നു. വില്ലേജ് ഓഫീസുകളിൽ എല്ലായിടത്തും പ്രശ്നങ്ങൾ തന്നെയാണ്. ഇപ്പോൾ ശ്രീ. എസ്. രാജേന്ദ്രൻ സൂചിപ്പിച്ചു, എറണാകുളത്തെ വിഷയങ്ങൾ മാത്രം സൂചിപ്പിച്ചാൽ മതിയോ എന്ന്. എറണാകുളം ജില്ലയടക്കമുള്ള ഏത് ജില്ലകളിലെയും വില്ലേജ് ഓഫീസുകളുടെയും പ്രവർത്തനം തഥൈവയാണ്. എന്റെ നിയോജകമണ്ഡലത്തിലെ വില്ലേജ് ഓഫീസിന് ഒരു സാധാരണക്കാരൻ തീയിട്ടു. ആമ്പല്ലൂർ വില്ലേജ് ഓഫീസിൽ കയറിയിറങ്ങി മടുത്ത ഒരു വയോധികനാണ് ആ വില്ലേജ് ഓഫീസിന് തീയിട്ടത്. അങ്ങയുടെ ശ്രദ്ധയിലുള്ള കാര്യമായിരിക്കുമിത്. ഇത്തരത്തിലുള്ള പല പ്രശ്നങ്ങൾ ഇന്ന് റവന്യൂ വകുപ്പിൽ നിലനിൽക്കുകയാണ്. ഈ വിഷയം ഗൗരവമേറിയ ഒന്നുതന്നെയായിരുന്നു. ഇത് സഭാ നടപടികൾ നിർത്തിവച്ച് ചർച്ച ചെയ്യാത്തതിൽ പ്രതിഷേധിച്ച് ഞാൻ വാക്കൗട്ട് ചെയ്യുന്നു.

(ഗവൺമെന്റ് നിലപാടിൽ പ്രതിഷേധിച്ച് ശ്രീ. അനൂപ് ജേക്കബ് സഭയിൽ നിന്ന് പുറത്തുപോയി.)

(സഭ വിട്ട് പുറത്തുപോയ അംഗങ്ങൾ അല്പസമയത്തിനുശേഷം സഭയിൽ തിരികെ പ്രവേശിച്ചു.)